

ສາລະບານ

ໝວດທີ 1. ບົດບັນຍັດທົ່ວໄປ	1
ມາດຕາ 1. ຈຸດປະສົງ	1
ມາດຕາ 2. ການຄຸ້ມຄອງກິດຈະການຟາມລ້ຽງສັດ	1
ມາດຕາ 3. ການອະທິບາຍຄຳສັບ	1
ມາດຕາ 4. ຂອບເຂດການນຳໄຊ້	3
ໝວດທີ 2. ການສ້າງຕັ້ງຟາມລ້ຽງສັດ	3
ມາດຕາ 5. ການຂໍອະນຸຍາດສ້າງຕັ້ງຟາມລ້ຽງສັດ	3
ມາດຕາ 6. ການຕໍ່ໃບອະນຸຍາດສ້າງຕັ້ງ ແລະ ດຳເນີນກິດຈະການຟາມລ້ຽງສັດ	4
ມາດຕາ 7. ການປະຕິບັດໃນກໍລະນີໃບອະນຸຍາດເສຍຫາຍ	4
ມາດຕາ 8. ການໂຈະ, ຍົກເລີກ, ແລະ ຖອນໃບອະນຸຍາດ ດຳເນີນກິດຈະການຟາມລ້ຽງສັດ	4
ໝວດທີ 3. ມາດຕະຖານຟາມລ້ຽງສັດ	5
ມາດຕາ 9. ການກຳນົດມາດຕະຖານຟາມລ້ຽງສັດ	5
ມາດຕາ 10. ອົງປະກອບ ຂອງຟາມລ້ຽງສັດ	5
ມາດຕາ 11. ການຈັດການຟາມ	6
ມາດຕາ 12. ການຈັດການດ້ານອາຫານສັດ	9
ມາດຕາ 13. ການຈັດການນໍ້າໄຊ້ຢູ່ໃນຟາມລ້ຽງສັດ	10
ມາດຕາ 14. ມາດຕະຖານດ້ານບຸກຄະລະກອນ	10
ມາດຕາ 15. ການຈັດການດ້ານສຸຂະພາບສັດ	11
ມາດຕາ 16. ການຈັດການດ້ານສິ່ງແວດລ້ອມພານໃນຟາມ	13
ມາດຕາ 17. ມາດຕະການສຸກເສີນ	13
ໝວດທີ 4. ສິດ ແລະ ພັນທະຂອງຜູ້ປະກອບການ.....	13
ມາດຕາ 18. ສິດຂອງຜູ້ປະກອບການຟາມລ້ຽງສັດ	13
ມາດຕາ 19. ພັນທະຂອງຜູ້ປະກອບການຟາມລ້ຽງສັດ	14
ໝວດທີ 5. ການຄຸ້ມຄອງ ແລະ ກວດກາຟາມລ້ຽງສັດ	14
ມາດຕາ 20. ອົງການຄຸ້ມຄອງກວດກາຟາມລ້ຽງສັດ	14
ມາດຕາ 21. ສິດ ແລະ ໜ້າທີ່ ຂອງກົມລ້ຽງສັດ ແລະ ການປະມົງ	15
ມາດຕາ 22. ສິດ ແລະ ໜ້າທີ່ ຂອງຂະແໜງລ້ຽງສັດ ແລະ ການປະມົງປະຈຳແຂວງ, ນະຄອນ.....	15
ມາດຕາ 23. ສິດ ແລະ ໜ້າທີ່ ຂອງໜ່ວຍງານລ້ຽງສັດ ແລະ ການປະມົງປະຈຳເມືອງ, ເທດສະບານ	16
ມາດຕາ 24. ສິດ ແລະ ໜ້າທີ່ຂອງໜ່ວຍລ້ຽງສັດ ແລະ ສັດຕະວະແພດບ້ານ.....	16
ໝວດທີ 6. ບົດບັນຍັດສຸດທ້າຍ	17
ມາດຕາ 25. ການຈັດຕັ້ງປະຕິບັດ	17
ມາດຕາ 26. ຜົນສັກສິດ	17



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະປ່າໄມ້

0209

ເລກທີ...../ກປ
ນະຄອນຫລວງວຽງຈັນ, ວັນທີ 06 FEB 2013

ຂໍ້ຕົກລົງ

ຂອງລັດຖະມົນຕີ

ວ່າດ້ວຍການຄຸ້ມຄອງກິດຈະການຟາມລ້ຽງສັດ ໃນ ສປປ ລາວ

- ອີງຕາມກົດໝາຍວ່າດ້ວຍການລ້ຽງສັດ ແລະການສັດຕະວະແພດ ເລກທີ 03/ສພຊ, ລົງວັນທີ 25 ກໍລະກົດ 2008;
- ອີງຕາມດໍາລັດຂອງນາຍົກລັດຖະມົນຕີ ເລກທີ 262/ນຍ, ລົງວັນທີ 28 ມິຖຸນາ 2012 ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງກະສິກໍາ ແລະປ່າໄມ້;
- ອີງຕາມໜັງສືເໝີ ຂອງກົມລ້ຽງສັດ ແລະການປະມົງ ເລກທີ 1620/ກລປ, ລົງວັນທີ 16 ຕຸລາ 2012.

ລັດຖະມົນຕີວ່າການກະຊວງກະສິກໍາ ແລະປ່າໄມ້ ອອກຂໍ້ຕົກລົງ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫລັກການ, ລະບຽບການ ແລະມາດຕະການ ກ່ຽວກັບການສ້າງຕັ້ງ, ການຄຸ້ມຄອງ ແລະກວດກາຟາມລ້ຽງສັດ ລວມທັງມາດຕະຖານເຕັກນິກດ້ານຕ່າງໆຂອງຟາມລ້ຽງສັດແຕ່ລະຂະໜາດ ເພື່ອຮັບປະກັນໃຫ້ການດຳເນີນທຸລະກິດຟາມລ້ຽງສັດ ຖືກຕ້ອງຕາມກົດໝາຍວ່າດ້ວຍການລ້ຽງສັດ ແລະການສັດຕະວະແພດ, ແນໃສ່ຕອບສະໜອງຜະລິດຕະພັນສັດ ທີ່ມີຄຸນນະພາບ ແລະມີຄວາມປອດໄພຕໍ່ຜູ້ບໍລິໂພກ, ທັງຮັບປະກັນການປົກປັກຮັກສາສິ່ງແວດລ້ອມ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ ໃຫ້ເຂັ້ມແຂງ.

ມາດຕາ 2 ການຄຸ້ມຄອງກິດຈະການຟາມລ້ຽງສັດ

ການຄຸ້ມຄອງກິດຈະການຟາມລ້ຽງສັດ ແມ່ນການກຳນົດລະບຽບການ ແລະຂັ້ນຕອນການສ້າງຕັ້ງກິດຈະການຟາມລ້ຽງສັດ, ລວມທັງຂອດການລ້ຽງສັດທີ່ດີ ຕາມເຕັກນິກວິຊາການ ເຊັ່ນ: ການຂໍອະນຸຍາດ, ການອອກໃບອະນຸຍາດ, ການກຳນົດມາດຕະຖານຟາມລ້ຽງສັດ, ເງື່ອນໄຂການດຳເນີນວຽກງານການລ້ຽງສັດ, ການປະຕິບັດພັນທະ, ສິດ ແລະໜ້າທີ່ຂອງຜູ້ປະກອບກິດຈະການຟາມລ້ຽງສັດ, ລະບົບການຄຸ້ມຄອງ ແລະກວດກາຂອງອົງການຄຸ້ມຄອງຂອງລັດຂັ້ນຕ່າງໆ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ຟາມລ້ຽງສັດ ໝາຍເຖິງ ສະຖານທີ່ ທີ່ລັດອະນຸຍາດໃຫ້ບຸກຄົນ, ຄອບຄົວ ຫລືການຈັດຕັ້ງສ້າງຂຶ້ນ ເພື່ອດຳເນີນການລ້ຽງສັດເປັນຈຳນວນຫລາຍ ຂາຍເປັນສິນຄ້າຮັບໃຊ້ພາຍໃນ ແລະສົ່ງອອກ ເຊັ່ນ: ຟາມລ້ຽງໄກ່, ຟາມລ້ຽງເປັດ, ຟາມລ້ຽງໝູ, ຟາມລ້ຽງນົກກະທາ, ຟາມລ້ຽງງົວ ແລະຟາມລ້ຽງສັດເສດຖະກິດອື່ນ ຕາມການກຳນົດຂອງກົມລ້ຽງສັດ ແລະການປະມົງ;
2. ຟາມລ້ຽງສັດຂະໜາດນ້ອຍ ໝາຍເຖິງ ຟາມລ້ຽງສັດປະເພດຕ່າງໆ ທີ່ມີການລ້ຽງຕາມຊະນິດ ແລະຈຳນວນສັດລ້ຽງຕໍ່ຟາມ ດັ່ງນີ້:
 - ຟາມໄກ່ພັນໄຂ່ ເພື່ອຜະລິດໄຂ່ທີ່ມີແມ່ໄກ່ ແຕ່ 1.000 ເຖິງ 2.000 ໂຕ;
 - ຟາມໄກ່ພັນຊີ້ນ ເພື່ອຜະລິດໄກ່ຊີ້ນ ແຕ່ 1.000 ເຖິງ 2.000 ໂຕຕໍ່ຊຸດ;
 - ຟາມເປັດໄຂ່ທີ່ມີແມ່ເປັດ ແຕ່ 300 ເຖິງ 1.000 ໂຕ;
 - ຟາມເປັດພັນຊີ້ນ ແຕ່ 500 ເຖິງ 1.000 ໂຕຕໍ່ຊຸດ;
 - ຟາມນົກກະທາຜະລິດໄຂ່ທີ່ມີແມ່ນົກ ແຕ່ 3.000 ເຖິງ 6.000 ໂຕ;
 - ຟາມນົກກະທາຊີ້ນ ແຕ່ 1.500 ເຖິງ 3.000 ໂຕຕໍ່ຊຸດ ;
 - ຟາມໝູຊີ້ນ ແຕ່ 50 ເຖິງ 100 ໂຕຕໍ່ຊຸດ ຫລື ໜ້ອຍກວ່າ 400 ໂຕຕໍ່ປີ;
 - ຟາມລ້ຽງແກະ ຫລື ແບ້ ທີ່ມີແມ່ພັນ ແຕ່ 20 ເຖິງ 40 ໂຕ;
 - ຟາມງົວຊີ້ນ ແຕ່ 30 ເຖິງ 60 ໂຕຕໍ່ຊຸດ;
 - ຟາມງົວທົ່ວໄປທີ່ມີແມ່ພັນ ແຕ່ 10 ເຖິງ 30 ໂຕ;
 - ຟາມງົວນົມ ແຕ່ 10 ເຖິງ 20 ແມ່ຕໍ່ປີ.
3. ຟາມລ້ຽງສັດຂະໜາດກາງ ໝາຍເຖິງ ຟາມລ້ຽງສັດປະເພດຕ່າງໆ ທີ່ມີການລ້ຽງຕາມຊະນິດ ແລະ ຈຳນວນສັດທີ່ລ້ຽງຕໍ່ຟາມ ດັ່ງນີ້:
 - ຟາມໄກ່ພັນໄຂ່ ເພື່ອຜະລິດໄຂ່ທີ່ມີແມ່ໄກ່ ແຕ່ 2.001 ເຖິງ 10.000 ໂຕ;
 - ຟາມໄກ່ພັນຊີ້ນ ເພື່ອຜະລິດໄກ່ຊີ້ນ ແຕ່ 2.001 ເຖິງ 5.000 ໂຕຕໍ່ຊຸດ;
 - ຟາມເປັດໄຂ່ທີ່ມີແມ່ເປັດ ແຕ່ 1.000 ເຖິງ 5.000 ໂຕ;
 - ຟາມເປັດພັນຊີ້ນ ແຕ່ 1.000 ເຖິງ 3.000 ໂຕຕໍ່ຊຸດ;
 - ຟາມນົກກະທາຜະລິດໄຂ່ທີ່ມີແມ່ນົກ ແຕ່ 6.000 ເຖິງ 15.000 ໂຕ;
 - ຟາມນົກກະທາຊີ້ນ ແຕ່ 3.000 ເຖິງ 6.000 ໂຕຕໍ່ຊຸດ;
 - ຟາມໝູຊີ້ນ ແຕ່ 100 ເຖິງ 500 ໂຕຕໍ່ຊຸດ ຫລື ໜ້ອຍກວ່າ 2.000 ໂຕຕໍ່ປີ;
 - ຟາມລ້ຽງແກະ ຫລື ແບ້ ທີ່ມີແມ່ພັນ ແຕ່ 41 ຫາ 100 ໂຕ;
 - ຟາມງົວຊີ້ນ ແຕ່ 60 ເຖິງ 100 ໂຕຕໍ່ຊຸດ;
 - ຟາມງົວທົ່ວໄປທີ່ມີແມ່ພັນ ແຕ່ 30 ເຖິງ 100 ໂຕ;
 - ຟາມງົວນົມ ແຕ່ 20 ເຖິງ 50 ແມ່.
4. ຟາມລ້ຽງສັດຂະໜາດໃຫຍ່ ໝາຍເຖິງ ຟາມລ້ຽງສັດປະເພດຕ່າງໆ ທີ່ມີການລ້ຽງຕາມຊະນິດ ແລະຈຳນວນສັດທີ່ລ້ຽງຕໍ່ຟາມ ດັ່ງນີ້:
 - ຟາມໄກ່ພັນໄຂ່ ເພື່ອຜະລິດໄຂ່ທີ່ມີແມ່ໄກ່ ແຕ່ 10.001 ໂຕຂຶ້ນໄປ;
 - ຟາມໄກ່ພັນຊີ້ນ ເພື່ອຜະລິດໄກ່ຊີ້ນ ແຕ່ 5.001 ໂຕຕໍ່ຊຸດຂຶ້ນໄປ;
 - ຟາມເປັດໄຂ່ທີ່ມີແມ່ເປັດ ແຕ່ 5.001 ໂຕຂຶ້ນໄປ;
 - ຟາມເປັດພັນຊີ້ນ ແຕ່ 3.001 ໂຕຕໍ່ຊຸດຂຶ້ນໄປ;
 - ຟາມນົກກະທາຜະລິດໄຂ່ທີ່ມີແມ່ນົກ ແຕ່ 15.001 ໂຕ ຂຶ້ນໄປ;
 - ຟາມນົກກະທາຊີ້ນ ແຕ່ 6.001 ໂຕຕໍ່ຊຸດຂຶ້ນໄປ;
 - ຟາມໝູຊີ້ນ ແຕ່ 501 ໂຕຕໍ່ຊຸດ ຫລື ຫລາຍກວ່າ 2.001 ໂຕຕໍ່ປີຂຶ້ນໄປ;

- ຟາມລ້ຽງແກະ ຫລື ແບ້ ທີ່ມີແມ່ພັນ ແຕ່ 101 ໂຕຕໍ່ປີຂຶ້ນໄປ;
 - ຟາມງົວຊື່ນ ແຕ່ 101 ໂຕຕໍ່ຊຸດຂຶ້ນໄປ;
 - ຟາມງົວທົ່ວໄປທີ່ມີແມ່ພັນ ແຕ່ 101 ຂຶ້ນໄປ;
 - ຟາມງົວນົມ ແຕ່ 51 ແມ່ຂຶ້ນໄປ.
5. ຟາມລ້ຽງສັດເພື່ອປັບປຸງ ແລະຂະຫຍາຍແນວພັນ ໝາຍເຖິງ ຟາມລ້ຽງສັດປະເພດຕ່າງໆ ທີ່ຜະລິດ ເພື່ອຈຳໜ່າຍຕາມຊະນິດ ແລະ ຈຳນວນສັດຕໍ່ຟາມ ດັ່ງນີ້:
 - ແມ່ພັນໄກ່ໄຂ່ ແຕ່ 500 ໂຕຂຶ້ນໄປ;
 - ແມ່ພັນໄກ່ຊື່ນ ແຕ່ 500 ໂຕຂຶ້ນໄປ;
 - ແມ່ພັນເປັດ ແຕ່ 500 ໂຕຂຶ້ນໄປ;
 - ພໍ່ພັນໝູ ແຕ່ 1 ໂຕ ແລະ ແມ່ພັນໝູ ແຕ່ 20 ໂຕຂຶ້ນໄປ;
 - ພໍ່ພັນງົວ ແຕ່ 1 ໂຕ ແລະ ແມ່ພັນງົວ ແຕ່ 10 ໂຕຂຶ້ນໄປ.
 6. ໂຮງລ້ຽງສັດລະບົບເປີດ ໝາຍເຖິງ ໂຮງລ້ຽງສັດ ທີ່ມີສະພາບແວດລ້ອມອ້ອມຕົວສັດຕາມທຳມະຊາດ ແລະອຸນຫະພູມຈະປ່ຽນໄປ ຕາມສະພາບອາກາດອ້ອມໂຮງລ້ຽງສັດ;
 7. ໂຮງລ້ຽງສັດລະບົບປິດ ໝາຍເຖິງ ໂຮງລ້ຽງສັດ ທີ່ສາມາດຄວບຄຸມສະພາບແວດລ້ອມ ເປັນຕົ້ນ: ອຸນຫະພູມ, ຄວາມຊຸ່ມ, ການລະບາຍອາກາດ ແລະແສງສະຫວ່າງ ໃຫ້ເໝາະສົມກັບຄວາມເປັນຢູ່ຂອງສັດລ້ຽງ, ສາມາດປ້ອງກັນສັດ ທີ່ອາດເປັນພາຫະຂອງພະຍາດລະບາດໄດ້;
 8. ວິຊາການລ້ຽງສັດປະຈຳຟາມ ໝາຍເຖິງ ພະນັກງານຂອງລັດ ທີ່ເຮັດວຽກງານກ່ຽວກັບການລ້ຽງສັດ ຊຶ່ງມີວິຊາສະເພາະດ້ານການລ້ຽງສັດ;
 9. ສັດຕະວະແພດຜູ້ຄວບຄຸມຟາມ ຫລື ທີ່ປຶກສາດ້ານການລ້ຽງສັດ ໝາຍເຖິງ ຊ່ຽວຊານດ້ານສັດຕະວະແພດ ຫລື ລ້ຽງສັດ ທີ່ເຮັດວຽກບາງເວລາ ຕາມຂໍ້ຜູກພັນສັນຍາ ກັບຜູ້ປະກອບການລ້ຽງສັດ;
 10. ຜູ້ປະກອບການ ໝາຍເຖິງ ບຸກຄົນ, ຄອບຄົວ ຫລື ການຈັດຕັ້ງທີ່ໄດ້ຮັບອະນຸຍາດໃຫ້ສ້າງຕັ້ງ ແລະດຳເນີນກິດຈະການຟາມລ້ຽງສັດ;
 11. ການຂຶ້ນທະບຽນພິມສັດ ໝາຍເຖິງ ການເຮັດເຄື່ອງໝາຍປະຈຳຕົວສັດ ເພື່ອເກັບກຳປະຫວັດ ແລະຂໍ້ມູນ ພໍ່ແມ່ພັນສັດທີ່ລ້ຽງຢູ່ໃນຟາມ.

ມາດຕາ 4 ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະການຈັດຕັ້ງ ທີ່ພົວພັນກັບກິດຈະການຟາມລ້ຽງໄກ່, ຟາມລ້ຽງເປັດ, ຟາມລ້ຽງໝູ, ຟາມລ້ຽງນົກກະທາ ແລະຟາມລ້ຽງງົວ ຢູ່ ສປປ ລາວ ຕາມການກຳນົດຂອງກົມລ້ຽງສັດ ແລະການປະມົງ.

**ໜວດທີ 2
ການສ້າງຕັ້ງຟາມລ້ຽງສັດ**

ມາດຕາ 5 ການຂໍອະນຸຍາດສ້າງຕັ້ງຟາມລ້ຽງສັດ

ບຸກຄົນ, ນິຕິບຸກຄົນ ແລະການຈັດຕັ້ງ ທີ່ມີຈຸດປະສົງສ້າງຕັ້ງ ແລະດຳເນີນກິດຈະການຟາມລ້ຽງສັດ ເພື່ອຜະລິດເປັນສິນຄ້າ ຕ້ອງໄດ້ຮັບການອະນຸຍາດຈາກອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ແລະຕ້ອງປະຕິບັດຕາມລະບຽບກົດໝາຍທີ່ກ່ຽວຂ້ອງກຳນົດໄວ້.

ສຳລັບເອກກະສານ ເພື່ອປະກອບໃນການຂໍອະນຸຍາດ ມີດັ່ງນີ້:

1. ໃບຄຳຮ້ອງຕາມແບບຟອມທີ່ອົງການກ່ຽວຂ້ອງກຳນົດ;

2. ໃບອະນຸຍາດດຳເນີນທຸລະກິດຈາກຂະແໜງການທີ່ກ່ຽວຂ້ອງ;
3. ບົດວິພາກເສດຖະກິດເຕັກນິກ;
4. ໃບປະເມີນຜົນກະທົບຕໍ່ສິ່ງແວດລ້ອມ ຈາກຂະແໜງການຊັບພະຍາກອນທຳມະຊາດ ແລະສິ່ງແວດລ້ອມ;
5. ໃບຊົວະປະຫວັດ;
6. ໃບຢັ້ງຢືນທີ່ຢູ່;
7. ໃບຢັ້ງຢືນສຸຂະພາບ;
8. ໃບແຈ້ງໂທດ.

ເມື່ອອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ໄດ້ຮັບຄຳຮ້ອງຈາກຜູ້ສະເໜີ ແລ້ວຕ້ອງດຳເນີນການຄົ້ນຄວ້າ ແລະອອກໃບອະນຸຍາດ ຫລືໃນກໍລະນີທີ່ບໍ່ມີເງື່ອນໄຂຄົບຖ້ວນ, ບໍ່ສາມາດອອກໃບອະນຸຍາດໃຫ້ໄດ້ ກໍຕ້ອງແຈ້ງເຫດຜົນໃຫ້ຜູ້ສະເໜີໄດ້ຮັບຮູ້ ຢ່າງເປັນລາຍລັກອັກສອນ ພາຍໃນ 15 ວັນ ນັບແຕ່ວັນທີ່ໄດ້ຮັບຄຳສະເໜີເປັນຕົ້ນໄປ.

ໃບອະນຸຍາດສ້າງຕັ້ງ ແລະດຳເນີນກິດຈະການຟາມລ້ຽງສັດ ທຸກຂະໜາດ ມີອາຍຸນຳໃຊ້ໄດ້ 2 ປີ.

ມາດຕາ 6 ການຕໍ່ໃບອະນຸຍາດສ້າງຕັ້ງ ແລະດຳເນີນກິດຈະການຟາມລ້ຽງສັດ

ຖ້າຜູ້ປະກອບການ ມີຈຸດປະສົງຢາກສືບຕໍ່ດຳເນີນກິດຈະການຟາມລ້ຽງສັດ ຕ້ອງສະເໜີຂໍຕໍ່ໃບອະນຸຍາດສ້າງຕັ້ງ ແລະດຳເນີນກິດຈະການ ກ່ອນຈະໝົດກຳນົດນຳໃຊ້ຢ່າງໜ້ອຍ 45 ວັນ ໂດຍປະກອບເອກກະສານ ດັ່ງນີ້:

1. ໃບຄຳຮ້ອງຂໍຕໍ່ໃບອະນຸຍາດ ຕາມແບບຟອມ ທີ່ອົງການກ່ຽວຂ້ອງກຳນົດ;
2. ສຳເນົາໃບອະນຸຍາດສະບັບເດີມ;
3. ສຳເນົາໃບອະນຸຍາດດຳເນີນທຸລະກິດ ຈາກຂະແໜງການກ່ຽວຂ້ອງ.

ເມື່ອໄດ້ຄຳຮ້ອງຈາກຜູ້ສະເໜີແລ້ວ ອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ທີ່ກ່ຽວຂ້ອງ ຕ້ອງໄດ້ຄົ້ນຄວ້າໂດຍໄວ ແລະຕໍ່ໃບອະນຸຍາດ ໃຫ້ແກ່ຜູ້ປະກອບການ ພາຍໃນກຳນົດເວລາ 10 ວັນ. ໃນກໍລະນີ ຫາກມີເຫດການຈຳເປັນ ອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ບໍ່ສາມາດຕໍ່ໃບອະນຸຍາດໃຫ້ໄດ້ ຕ້ອງມີໜັງສືແຈ້ງການເຖິງເຫດຜົນ ແລະຄວາມຈຳເປັນນັ້ນ ໃຫ້ຜູ້ສະເໜີຮັບຊາບນຳ.

ມາດຕາ 7 ການປະຕິບັດໃນກໍລະນີໃບອະນຸຍາດເສຍຫາຍ

ໃນກໍລະນີທີ່ໃບອະນຸຍາດ ສ້າງຕັ້ງ ແລະດຳເນີນກິດຈະການຟາມລ້ຽງສັດ ເສຍຫາຍ ຫລື ຖືກທຳລາຍ ໃຫ້ຜູ້ປະກອບການ ແຈ້ງຕໍ່ອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ໂດຍຍື່ນໃບຄຳຮ້ອງຂໍຮັບໃບແທນໃບອະນຸຍາດ ພາຍໃນ 15 ວັນ ນັບແຕ່ວັນທີ່ ອອກໃບອະນຸຍາດເສຍຫາຍ ຫລື ຖືກທຳລາຍ ໂດຍຕ້ອງປະກອບເອກກະສານ ດັ່ງນີ້:

1. ໃບຄຳຮ້ອງຂໍໃບແທນໃບອະນຸຍາດຕາມແບບຟອມທີ່ອົງການກ່ຽວຂ້ອງກຳນົດ;
2. ສຳເນົາໃບອະນຸຍາດເດີມ;
3. ໃບຊົວະປະຫວັດ;
4. ໃບຢັ້ງຢືນທີ່ຢູ່.

ມາດຕາ 8 ການໂຈະ, ຍົກເລີກ ແລະຖອນໃບອະນຸຍາດ ດຳເນີນກິດຈະການຟາມລ້ຽງສັດ

ອົງການຄຸ້ມຄອງຟາມລ້ຽງສັດ ມີສິດ ສັ່ງໂຈະການດຳເນີນກິດຈະການຟາມລ້ຽງສັດ ຖ້າກວດພົບເຫັນວ່າຜູ້ປະກອບການ ມີການລະເມີດມາດຕະຖານເຕັກນິກ ທີ່ໄດ້ກຳນົດໄວ້ໃນຂໍ້ຕົກລົງສະບັບນີ້ ຈົນກ່ວາຜູ້ປະກອບການ

ຟາມລ້ຽງສັດ ຈະໄດ້ປັບປຸງ ແລະແກ້ໄຂ ໃຫ້ຖືກຕ້ອງຕາມມາດຕະຖານເຕັກນິກທີ່ໄດ້ກຳນົດໄວ້ ຕາມການແນະນຳ ຂອງອົງການຄຸ້ມຄອງຟາມລ້ຽງສັດ.

ຖ້າຜູ້ປະກອບການບໍ່ປະຕິບັດ ຫລືບໍ່ສາມາດປັບປຸງແກ້ໄຂມາດຕະຖານເຕັກນິກ ຕາມການແນະນຳຂອງອົງ ການຄຸ້ມຄອງຟາມລ້ຽງສັດ ຊຶ່ງອາດສົ່ງຜົນກະທົບຮ້າຍແຮງຕໍ່ສິ່ງແວດລ້ອມ ແລະສັງຄົມ, ອົງການຄຸ້ມຄອງຟາມລ້ຽງ ສັດ ມີສິດສັ່ງຍົກເລີກ ພ້ອມທັງນຳສະເໜີຂັ້ນເທິງຖັດຕົນ ຖອນໃບອະນຸຍາດດ້ານເຕັກນິກຟາມລ້ຽງສັດ ແລະໃບອະ ນຸຍາດດຳເນີນທຸລະກິດຈາກຂະແໜງການທີ່ກ່ຽວຂ້ອງ.

ໝວດທີ 3 ມາດຕະຖານຟາມລ້ຽງສັດ

ມາດຕາ 9 ການກຳນົດມາດຕະຖານຟາມລ້ຽງສັດ

ການກຳນົດມາດຕະຖານຟາມລ້ຽງສັດ ປະກອບດ້ວຍ: ມາດຕະຖານລວມ ແລະມາດຕະຖານສະເພາະ.

ມາດຕະຖານລວມ ແມ່ນມາດຕະຖານເຕັກນິກກ່ຽວກັບການສ້າງຕັ້ງ ແລະດຳເນີນກິດຈະການຟາມ ເຊັ່ນ: ອົງປະກອບຂອງຟາມລ້ຽງສັດ, ການຈັດການກ່ຽວກັບຟາມ, ອາຫານສັດ, ນ້ຳໃຊ້, ບຸກຄະລາກອນ, ສຸຂະພາບສັດ, ສິ່ງແວດລ້ອມ ແລະມາດຕະການສຸກເສີນອື່ນໆ.

ມາດຕະຖານສະເພາະ ແມ່ນມາດຕະຖານຟາມລ້ຽງສັດ ຕາມຊະນິດສັດ, ຂະໜາດ ແລະຈຸດປະສົງສະ ເພາະຂອງຟາມລ້ຽງສັດ ເປັນຕົ້ນແມ່ນ: ມາດຕະຖານຟາມລ້ຽງງົວນົມ, ມາດຕະຖານຟາມລ້ຽງງົວຊີ້ນ, ມາດຕະຖານ ຟາມລ້ຽງໝູພໍ່ແມ່ພັນ, ມາດຕະຖານຟາມລ້ຽງໝູຊີ້ນ, ມາດຕະຖານຟາມລ້ຽງແບ້, ມາດຕະຖານຟາມລ້ຽງໄກ່ແມ່ໄຂ່, ຟາມລ້ຽງໄກ່ໄຂ່, ມາດຕະຖານຟາມເບັດໄຂ່, ມາດຕະຖານຟາມໄກ່ຊີ້ນ, ມາດຕະຖານຟາມນົກກະທາ ແລະອື່ນໆ.

ມາດຕາ 10 ອົງປະກອບ ຂອງຟາມລ້ຽງສັດ

ຟາມລ້ຽງສັດ ຕ້ອງມີອົງປະກອບພື້ນຖານສຳຄັນ ດັ່ງນີ້:

1. ສະຖານທີ່ຕັ້ງຂອງຟາມລ້ຽງສັດ:

- ຫ່າງຈາກໂຮງຂ້າສັດ ຫລືຕະຫລາດສັດຂອງຊຸມຊົນ ຢ່າງໜ້ອຍ 5 ກິໂລແມັດ;
- ສາມາດກັນ ແລະຄວບຄຸມ ການແຜ່ລະບາດຂອງເຊື້ອພະຍາດ ຈາກພາຍນອກເຂົ້າສູ່ໃນຟາມ;
- ເປັນບໍລິເວນທີ່ປອດໄປ່ງ ສາມາດຖ່າຍເທອາກາດໄດ້ດີ;
- ມີແຫລ່ງນ້ຳສະອາດ ຢ່າງພຽງພໍຕະຫລອດປີ;
- ເປັນບໍລິເວນ ທີ່ບໍ່ມີນ້ຳຖ້ວມຂັງ;
- ໄກຈາກຊຸມຊົນ ແລະໄດ້ຮັບການເຫັນດີຈາກອົງການປົກຄອງທ້ອງຖິ່ນ ແລະອົງການທີ່ກ່ຽວຂ້ອງ;
- ຢູ່ໃນບ່ອນທີ່ມີເສັ້ນທາງຄົມມະນາຄົມ ຫລື ມີລະບົບໄຟຟ້າເຂົ້າເຖິງ;
- ມີເນື້ອທີ່ເໝາະສົມກັບຈຳນວນໂຮງລ້ຽງສັດຂອງຟາມ ໂດຍມີການຈັດແບ່ງພື້ນທີ່ໃຫ້ເປັນສັດສ່ວນ ແລະ ມີແຜນຜັງການຈັດວາງສິ່ງປຸກສ້າງພາຍໃນຟາມ ເປັນຕົ້ນ: ໂຮງ ຫລື ຄອກລ້ຽງສັດ, ອາຄານ ສຳນັກງານ, ເຮືອນພັກ, ຮົ່ວກັ້ນພາຍໃນ, ບ່ອນລ້າງ ແລະອະນາໄມ ຫລື ບ່ຽນຖ່າຍເຄື່ອງນຸ່ງ, ບ່ອນເກັບ ແລະ ຂ້າເຊື້ອ, ສາງ ຫລືບ່ອນປະສົມອາຫານສັດ, ບ່ອນທຳລາຍຊາກສັດ ແລະ ບ່ອນບຳ ບັດ ແລະ ກຳຈັດສິ່ງເສດເຫຼືອຈາກຟາມ.

2. ລັກສະນະຂອງຟາມລ້ຽງສັດ:

- ຮົ່ວ ຄວນໃຫ້ຫ່າງຈາກໂຮງລ້ຽງສັດ ຢ່າງໜ້ອຍ 10 ແມັດ ແລະ ມີຄວາມສູງ ທີ່ສາມາດປ້ອງກັນສັດ ບໍ່ໃຫ້ໂດດ ຫລືລອດເຂົ້າໄປໃນຟາມໄດ້;

- ປະຕູເຂົ້າຟາມ ໃຫ້ແຍກຕ່າງຫາກ ສໍາລັບຄົນ ແລະຍານພາຫະນະ ພ້ອມທັງໃຫ້ມີລະບົບກໍາຈັດຂ້າເຊື້ອສໍາລັບຄົນ ແລະຍານພາຫະນະ ຢ່າງມີປະສິດທິພາບ;
- ສາງເກັບຮັກສາອາຫານ ຕ້ອງສ້າງຢ່າງແຂງແຮງ, ຖາວອນ, ປິດໄດ້ຢ່າງສະນິດ ເພື່ອບໍ່ໃຫ້ ໝູ ຫລື ນົກ ເຂົ້າໄປໄດ້ ແລະສາມາດຂ້າເຊື້ອ ຫລືອຶມຢາຂ້າເຊື້ອ ໄດ້ຢ່າງມີປະສິດທິພາບ ຢູ່ພາຍໃນສາງ ຕ້ອງມີຊັ້ນວາງອາຫານສັດ ໃຫ້ສູງຈາກພື້ນ ຢ່າງໜ້ອຍ 10 ຊັງຕີແມັດ;
- ຕູ້ຢາ ຕ້ອງຕິດຕັ້ງໄວ້ໃນຫ້ອງອຸປະກອນທີ່ມີປະຕູລັອກກະແຈໄດ້;
- ໂຮງລ້ຽງສັດ ຕ້ອງສ້າງດ້ວຍວັດຖຸແຂງແຮງ ຄົງທົນ, ໂຮງລ້ຽງສັດບາງຊະນິດ ເປັນຕົ້ນແມ່ນ ໂຮງລ້ຽງສັດປີກ ເບື້ອງເທິງຂອງຟາໂຮງລ້ຽງສັດ ຕ້ອງແອ້ມດ້ວຍຕາໜ່າງທີ່ສາມາດປ້ອງກັນນົກໄດ້, ໂຮງລ້ຽງສັດຕ້ອງມີອ່າງຂ້າເຊື້ອເກີບ ຢູ່ຕໍ່ໜ້າປະຕູທາງເຂົ້າ ແລະຮອບໂຮງລ້ຽງສັດ ຕ້ອງເທກັນເປື້ອນດ້ວຍຊີມັງ ທີ່ມີຄວາມກ້ວາງ ຢ່າງໜ້ອຍ 1 ແມັດ ແລະຕ້ອງມີຮ່ອງລະບາຍນ້ຳ ຂະໜາດຄວາມກ້ວາງ 30 ຊັງຕີແມັດ;
- ບ້ານພັກ ຕ້ອງຢູ່ນອກພື້ນທີ່ລ້ຽງສັດ;
- ພື້ນທີ່ທຳລາຍຊາກສັດ ຄວນຢູ່ເບື້ອງທ້າຍຂອງຟາມ ແລະຫ່າງຈາກໂຮງລ້ຽງສັດ ຢ່າງໜ້ອຍ 15 ແມັດ.

3. ລັກສະນະຂອງໂຮງລ້ຽງສັດ:

- ຕ້ອງມີໂຄງສ້າງ ແລະສິ່ງປະກອບທີ່ແຂງແຮງ ແລະບຸກສ້າງຕາມລວງຍາວ ໄປຕາມທິດຕາເວັນອອກ-ຕາເວັນຕົກ;
- ສະພາບໂຮງລ້ຽງສັດ ຕ້ອງໂລ່ງ, ລົມສາມາດຜ່ານໄດ້ສະດວກ ມີຂະໜາດເໝາະສົມກັບຄອກ ແລະຈຳນວນສັດແຕ່ລະກຸ່ມ, ຖືກຫຼັກສຸຂາໄມ ແລະໃຫ້ສັດຢູ່ຢ່າງສະບາຍ ໂດຍມີໄລຍະຫ່າງທີ່ເໝາະສົມ;
- ເຊິ່ງໜ້າປະຕູໂຮງລ້ຽງສັດ ຕ້ອງມີອ່າງຂ້າເຊື້ອເກີບ ແລະປະຕູ ຕ້ອງໃຫ້ສາມາດອັດລັອກດ້ວຍກຸນແຈໄດ້;
- ໂຮງລ້ຽງສັດລະບົບປິດ ຕ້ອງມີລະບົບຄວບຄຸມອຸນຫະພູມ, ຄວາມຊຸ່ມ ແລະການລະບາຍອາກາດທີ່ດີ ໂດຍມີຝາປິດຮອບໂຮງລ້ຽງສັດ ທີ່ເຮັດດ້ວຍວັດຖຸເໝາະສົມ ເຊັ່ນ: ຜ້າຢາງປະລາສະຕິກ ເພື່ອໃຫ້ສາມາດບັງຄັບທິດທາງຂອງລົມ, ມີການລະບາຍອາກາດໄດ້ດີ ແລະການອອກແບບໃຫ້ມີການເປີດ-ປິດສະດວກໃນກໍລະນີໄຟຟ້າບໍ່ມາ;
- ການໝູນວຽນຂອງອາກາດ, ຜຸ່ນລະອອງ, ອຸນຫະພູມ, ຄວາມຊຸ່ມ ຫລືອາຍແກັດ ພາຍໃນໂຮງລ້ຽງ ສັດແບບປິດ ຕ້ອງມີບໍ່ໃຫ້ເກີນກຳນົດ ທີ່ຈະເປັນອັນຕະລາຍຕໍ່ສັດໄດ້;
- ໂຮງລ້ຽງສັດ ຕ້ອງມີແສງສະຫວ່າງພຽງພໍ ຫລືມີລະບົບຄວບຄຸມແສງສະຫວ່າງ ແລະການຖ່າຍເທອາກາດໄດ້ດີ.

4. ລັກສະນະຂອງຄອກລ້ຽງ ຫລືກົງລ້ຽງສັດ:

- ສ້າງດ້ວຍວັດຖຸທີ່ແໜ້ນແກ່ນ, ສາມາດທຳຄວາມສະອາດອະນາໄມ ຫລືຂ້າເຊື້ອໄດ້ງ່າຍ ແລະມີຂະໜາດເໝາະສົມກັບຈຳນວນສັດລ້ຽງ;
- ບັນຈຸສັດໃຫ້ຖືກຕ້ອງຕາມກຳນົດໝາຍເຕັກນິກທີ່ກຳນົດໄວ້ ແລະຮັບປະກັນໃຫ້ສັດ ຢູ່ຢ່າງສະບາຍ ແລະບໍ່ມີຜົນກະທົບຕໍ່ສຸຂະພາບ ຫລືເຮັດໃຫ້ສັດໄດ້ຮັບບາດເຈັບ.

ມາດຕາ 11 ການຈັດການຟາມ

ການຈັດການຟາມລ້ຽງສັດ ແມ່ນການບໍລິຫານຈັດການຢູ່ພາຍໃນໂຮງລ້ຽງສັດ, ອຸປະກອນ, ການຈັດການຢູ່ພາຍນອກໂຮງລ້ຽງສັດ ແລະການຈັດການລະບົບທັງໝົດທີ່ກ່ຽວຂ້ອງກັບການລ້ຽງສັດຢູ່ໃນຟາມລ້ຽງສັດ ເຊັ່ນ:

1. ການຈັດການໂຮງລ້ຽງສັດ:

- ຕ້ອງມີລະບົບທຳຄວາມສະອາດ ແລະຂ້າເຊື້ອໂຮງລ້ຽງສັດ, ກົງລ້ຽງສັດ ຢ່າງມີປະສິດທິພາບ;
- ຕ້ອງມີລະບົບກະກຽມໂຮງລ້ຽງສັດ, ຄອກ ຫລືອຸປະກອນສຳລັບລ້ຽງສັດ ກ່ອນນຳສັດເຂົ້າມາລ້ຽງ ໃນແຕ່ລະຊຸດ.

2. ການປະຕິບັດງານໃນໂຮງລ້ຽງສັດ:

- ປ່ຽນເກີບໂດຍໃສ່ເກີບ ທີ່ຈັດໄວ້ໃນໂຮງລ້ຽງສັດເທົ່ານັ້ນ;
- ກ່ອນເຂົ້າໂຮງລ້ຽງສັດ ຕ້ອງຂ້າເຊື້ອເກີບ ດ້ວຍນ້ຳຢາຂ້າເຊື້ອທີ່ມີປະສິດທິພາບ;
- ກ່ອນເຂົ້າໄປປະຕິບັດງານ ຕ້ອງລ້າງມືດ້ວຍສະບູ ແລະຂ້າເຊື້ອດ້ວຍນ້ຳເຫຼົ້າ;
- ເຄື່ອງມືອຸປະກອນໃນຟາມ ຕ້ອງລ້າງ ແລະຂ້າເຊື້ອ ປະໄວ້ໃຫ້ແຫ້ງກ່ອນນຳເຂົ້າໄປໃຊ້;
- ເຄື່ອງນຸ່ງທີ່ໃຊ້ຢູ່ໃນໂຮງລ້ຽງສັດ ຕ້ອງບໍ່ນຳອອກນອກຟາມ, ຕ້ອງຊັກ ແລະຂ້າເຊື້ອ ຫລັງການ ນຳໃຊ້ທຸກຄັ້ງ;
- ຈັດແບ່ງພື້ນທີ່ໂຮງລ້ຽງສັດຢ່າງຊັດເຈນ ແລະຫລີກເວັ້ນການນຳໃຊ້ພື້ນທີ່ ແລະເຄື່ອງມືປົນເປື້ອນ;
- ການເຂົ້າໄປປະຕິບັດງານໃນໂຮງລ້ຽງສັດ ຕ້ອງເລີ່ມເຮັດຈາກບ່ອນທີ່ສະອາດ ໄປຫາບ່ອນທີ່ເປື້ອນ;
- ຕ້ອງໃຫ້ມີການພັກຄອກຕາມການກຳນົດ ຕາມຫລັກການປ້ອງກັນ ແລະຄວບຄຸມພະຍາດ;
- ຫລັງຈາກການທຳຄວາມສະອາດໂຮງລ້ຽງສັດແລ້ວ ຕ້ອງປະໃຫ້ແຫ້ງ ແລະອັດປະຕູ ບໍ່ໃຫ້ຄົນ, ສັດເຂົ້າ ໄປປົນເປື້ອນອີກ;
- ວັດຖຸຮອງພື້ນຄອກ ຕ້ອງສະອາດ, ແຫ້ງ ແລະນຳມາຈາກແຫລ່ງທີ່ໜັ້ນໃຈວ່າ ບໍ່ມີພະຍາດລະບາດ;
- ຝຸ່ນຝອຍ ແລະສິ່ງຮອງພື້ນ ຕ້ອງບໍ່ໃຫ້ຟຸ່ງກະຈາຍ, ການຂົນສົ່ງວັດຖຸດັ່ງກ່າວ ຕ້ອງມີການປົກຄຸມ;
- ອາຈົມສັດ ແລະສິ່ງຮອງພື້ນທີ່ໃຊ້ແລ້ວ ຕ້ອງນຳໄປໄວ້ໃນບ່ອນເກັບມ້ຽນສະເພາະ ແລະບໍ່ໃຫ້ນຳ ເອົາສິ່ງຮອງ ພື້ນທີ່ໃຊ້ແລ້ວ ນຳມາໃຊ້ຄືນອີກ.

3. ການປະຕິບັດ ເພື່ອກຽມຄວາມພ້ອມກ່ອນນຳເອົາສັດເຂົ້າມາລ້ຽງໃໝ່:

- ຕ້ອງມີການດູແລໂຮງລ້ຽງສັດ ແລະອຸປະກອນການລ້ຽງສັດໃຫ້ຖືກຕ້ອງຕາມຫລັກສຸຂານາໄມ;
- ຄອກສັດ ແລະຮາງອາຫານ ຕ້ອງໃຫ້ສະອາດ ແລະແຫ້ງດີ;
- ປັບສະພາບແວດລ້ອມພາຍໃນໂຮງລ້ຽງສັດ ໃຫ້ສະດວກໃນການປະຕິບັດງານ;
- ມີການບຳລຸງຮັກສາໂຮງລ້ຽງສັດ ແລະຄອກສັດ ໃຫ້ມີຄວາມປອດໄພຕໍ່ສັດ ແລະຕໍ່ຜູ້ປະຕິບັດງານ;
- ຫລັງຈາກນຳສັດອອກຈຳໜ່າຍແຕ່ລະຊຸດແລ້ວ ຕ້ອງລ້າງ, ອະນາໄມ ແລະຂ້າເຊື້ອຄອກສັດທຸກຄັ້ງ ແລະຕ້ອງໄດ້ພັກຄອກໄວ້ ໃນເວລາອັນສົມຄວນກ່ອນນຳສັດຊຸດໃໝ່ເຂົ້າມາລ້ຽງ;
- ເຄື່ອງມື ແລະອຸປະກອນລ້ຽງສັດບາງຢ່າງໃນຟາມລ້ຽງສັດທັນສະໄໝທີ່ມີເຄື່ອງມື, ເຄື່ອງຈັກແບບ ອັດຕະໂນມັດ ເປັນຕົ້ນແມ່ນ: ເຄື່ອງໃຫ້ອາຫານ, ເຄື່ອງໃຫ້ນ້ຳ, ເຄື່ອງປັບອຸນຫະພູມ, ເຄື່ອງລະ ບາຍອາກາດ ແລະເຄື່ອງຄວບຄຸມເອເລັກໂຕຣນິກຕ່າງໆ ຕ້ອງມີການກວດກາທຸກມື້ ຫາກມີບັນຫາ ກໍ ຕ້ອງສ້ອມແປງ ຫລື ມີເຄື່ອງມືສຳຮອງໄວ້ ເພື່ອຮັບປະກັນໃຫ້ສັດມີຄວາມເປັນຢູ່ຢ່າງສະບາຍ;
- ມີການຕິດຕັ້ງດອກໄຟໃຫ້ແສງສະຫວ່າງຢ່າງທົ່ວເຖິງພາຍໃນໂຮງລ້ຽງສັດ ພ້ອມທັງກວດກາລະບົບ ໃຫ້ແສງສະຫວ່າງ ຢ່າງເປັນປົກກະຕິ.

4. ການຈັດການຢູ່ບໍລິເວນອອ້ມຮອບໂຮງລ້ຽງສັດ:

- ບໍ່ຄວນລ້ຽງສັດຊະນິດອື່ນ ປະປົນຢູ່ນຳ;
- ຕ້ອງປະຕິບັດມາດຕະການປ້ອງກັນສັດທີ່ເປັນພາຫະນຳເຊື້ອພະຍາດເຂົ້າໄປໃນໂຮງລ້ຽງສັດ;
- ບໍລິເວນອອ້ມຮອບ ຫ່າງຈາກໂຮງລ້ຽງສັດ ຢ່າງໜ້ອຍ 3 ແມັດ ຕ້ອງຕັດຫ້າຍໃຫ້ສັ້ນ, ປັດກວາດ ແລະເກັບມ້ຽນສິ່ງເສດເຫຼືອຕ່າງໆໃຫ້ກ້ຽງສະອາດ ເພື່ອປ້ອງກັນບໍ່ໃຫ້ສັດອື່ນອາໄສຢູ່;
- ບໍ່ຄວນບຸກຕົ້ນໄມ້ ໃກ້ກັບໂຮງລ້ຽງສັດ ອາດຈະເຮັດໃຫ້ສັດອື່ນ ປົນໄຕ່ເຂົ້າໄປໃນໂຮງເຮືອນ ຍົກ

ເວັ້ນໂຮງລ້ຽງສັດໃຫຍ່.

5. ການຄຸ້ມຄອງສັດລ້ຽງພາຍໃນຟາມ:

- ຕ້ອງຈັດຫາແນວພັນສັດທີ່ມີສຸຂະພາບແຂງແຮງດີ, ຈະເລີນເຕີບໂຕໄວ ຈາກແຫ່ງທີ່ມີປະຫວັດທີ່ເຊື່ອຖືໄດ້ວ່າເປັນບ່ອນທີ່ປອດພະຍາດ ເຂົ້າມາລ້ຽງໃນຟາມ;
- ໃນກໍລະນີນໍາໃຊ້ນໍ້າເຊື້ອສົດ ຫລືແຊ່ເຢັນ, ໄຂ່ເຊື້ອ ຫລືຕົວອ່ອນ, ຕ້ອງນໍາມາຈາກແຫ່ງຜະລິດທີ່ເຊື່ອຖືໄດ້ ແລະຕ້ອງມີໃບຢັ້ງຢືນຄຸນນະພາບ ຈາກອົງການກ່ຽວຂ້ອງຂອງຜູ້ຜະລິດເຂົ້າມານໍາໃຊ້ຢູ່ພາຍໃນຟາມ;
- ການລ້ຽງສັດພັນຊື່ນເພື່ອຈໍາໜ່າຍຄວນປະຕິບັດຫລັກການ ເຂົ້າໝົດອອກໝົດ;
- ເມື່ອສັດເຈັບປ່ວຍ ຄວນເອົາໃຈໃສ່ແຍກ ແລະຕິດຕາມປິ່ນປົວຢ່າງທັນການ ຫລືຖ້າພົບເຫັນສັດຕາຍ ຕ້ອງແຍກເກັບໄວ້ ໃນສະຖານທີ່ທີ່ຮັບປະກັນ ບໍ່ໃຫ້ສັດອື່ນທີ່ອາດເປັນໂຕນໍາເຊື້ອພະຍາດເຂົ້າໄປປົນເປື້ອນ ແລະຕ້ອງຮີບຮ້ອນນໍາເອົາໄປກວດສອບ ຫລືທໍາລາຍຖິ້ມ ໂດຍດ່ວນ;
- ຖ້າມີການນໍາສັດຕາຍອອກນອກຟາມ ຕ້ອງຢູ່ພາຍໃຕ້ການດູແລຂອງເຈົ້າໜ້າທີ່ສັດຕະວະແພດ;
- ການທໍາລາຍ ຕ້ອງໄດ້ນໍາໃຊ້ວິທີການທີ່ເໝາະສົມ ເຊັ່ນ: ເຜົາ, ຝັງ ຫລືວິທີອື່ນທີ່ສາມາດຂ້າເຊື້ອໄດ້.

6. ການຈັດການກ່ຽວກັບພາຫະນະ:

- ຟາມລ້ຽງສັດ ຄວນມີພາຫະນະຮັບໃຊ້ ແລະມີການອະນາໄມຂ້າເຊື້ອຕາມຄວາມເໝາະສົມ;
- ຟາມລ້ຽງສັດຂະໜາດໃຫຍ່ ຄວນມີການແຍກພາຫະນະສະເພາະ ທີ່ຮັບໃຊ້ຢູ່ພາຍໃນຟາມ ແລະນອກຟາມ ແລະຕ້ອງມີການກໍານົດບ່ອນຈອດພາຫະນະຢ່າງຊັດເຈນ;
- ອ່າງ ຫລືສະຖານທີ່ເປັນບ່ອນຂ້າເຊື້ອພາຫະນະ ຕ້ອງກໍ່ສ້າງດ້ວຍສີມັງ, ມີຄວາມແຂງແຮງທົນທານ ແລະທໍາຄວາມສະອາດໄດ້ງ່າຍ;
- ຕ້ອງຂ້າເຊື້ອພາຫະນະໃຫ້ທົ່ວເຖິງ ໂດຍສະເພາະແມ່ນ ຕີນລົດ ແລະແຜ່ນຮອງພື້ນພາຫະນະ;
- ຕ້ອງມີການຄວບຄຸມ ແລະຫລີກເວັ້ນບໍ່ໃຫ້ຂອງເສຍ ທີ່ເກີດຈາກການລ້າງ ຫລືການຂ້າເຊື້ອພາຫະນະເຂົ້າ ໄປໃນໂຮງລ້ຽງສັດ.

7. ການສ້າງລະບົບການບັນທຶກຂໍ້ມູນ:

ຜູ້ປະກອບການລ້ຽງສັດ ຕ້ອງດໍາເນີນການບັນທຶກຂໍ້ມູນກ່ຽວກັບການລ້ຽງສັດຂອງຕົນຢ່າງຮອບຄອບ ແລະໃຫ້ບັນທຶກລາຍລະອຽດ ດັ່ງນີ້:

- ທະບຽນປະຫວັດຂອງພໍ່ແມ່ພັນສັດ;
- ການໃຊ້ຢາສັດຕະວະແພດ, ຢາຂ້າເຊື້ອ, ຢາປາບສັດຕູພືດ ແລະຢາກັນພະຍາດ;
- ແຍກ ຈໍານວນສັດ ເປັນກຸ່ມສັດທີ່ມີຢູ່ໃນຟາມ;
- ສະພາບການເກີດພະຍາດລະບາດ, ຊື່ພະຍາດ, ອັດຕາການຕາຍ, ອັດຕາການເຈັບ, ວັນເດືອນປີທີ່ເກີດພະຍາດ, ປະຫວັດການປິ່ງມະຕິພະຍາດ, ຈໍານວນສັດທີ່ໄດ້ຮັບຜົນກະທົບ ລວມທັງການແກ້ໄຂປິ່ນປົວ;
- ການນໍາສັດເຂົ້າມາລ້ຽງໃໝ່ ຕ້ອງສ້າງເປັນລະບົບ ໃຫ້ສາມາດຈໍາແນກສັດທີ່ນໍາເຂົ້າມາໃໝ່ ຊຶ່ງຕ້ອງບັນທຶກຈໍານວນ, ນໍ້າເບີ, ວັນເດືອນປີ ທີ່ຮັບເຂົ້າມາ ແລະແຫ່ງທີ່ມາ;
- ການນໍາໃຊ້ອາຫານສັດ, ການປ່ຽນອາຫານ, ຄຸນນະພາບອາຫານສັດ, ລວມທັງຂໍ້ມູນການນໍາໃຊ້ທັງຫຍ້າ ຫລືພືດອາຫານສັດ;
- ການນໍາໃຊ້ນໍ້າ ຫລືການກວດສອບຄຸນນະພາບນໍ້າ;
- ການຕິດຕາມສັດທີ່ເປັນພາຫະ;
- ບັນຊີອຸປະກອນສັດຕະວະແພດທີ່ນໍາໃຊ້ຢູ່ໃນຟາມ;
- ການເຂົ້າອອກ ແລະເຫດຜົນຂອງຄົນ ແລະພາຫະນະ;

- ການຄວບຄຸມພະຍາດ ແລະການວາງມາດຕະການຄວາມສ່ຽງດ້ານຊີວະພາບ;
- ການຕິດຕາມຂໍ້ມູນຂອງຜົນຜະລິດ, ການໄລ່ລຽງ ຫລືການວິເຄາະດ້ານເສດຖະກິດກ່ຽວກັບລາຄາສັດ, ອາຫານສັດ ລວມທັງພັນສັດ.

8. ຄຸ້ມ ການຈັດການຟາມລ້ຽງສັດ:

- ເອກະສານຄຸ້ມການຈັດການຟາມ ທີ່ບົ່ງຊີ້ລາຍລະອຽດສໍາລັບການປະຕິບັດງານພາຍໃນຟາມ;
- ຄຸ້ມແຜນການການຜະລິດທີ່ເປັນຢູ່ໃນປັດຈຸບັນ;
- ເອກະສານການວິເຄາະຄວາມສ່ຽງ, ຈຸດວິກິດ ແລະອັນຕະລາຍ;
- ຜົນການກວດກາ ຕິດຕາມແຜນການຜະລິດ;
- ເອກະສານການຈັດການຄວາມປອດໄພທາງດ້ານຊີວະ;
- ຄຸ້ມຫລັກການ ແລະວິທີການລ້ຽງສັດ.

ມາດຕາ 12 ການຈັດການດ້ານອາຫານສັດ

ການຈັດການດ້ານອາຫານສັດ ຕ້ອງປະຕິບັດຕາມມາດຕະຖານ ດັ່ງນີ້:

1. ອາຫານສໍາເລັດຮູບ ຕ້ອງຊື້ຈາກໂຮງງານ ຫລືຜູ້ປະກອບການຂາຍອາຫານສັດ ທີ່ໄດ້ຮັບອະນຸຍາດ, ກໍລະນີປະສົມອາຫານສັດໃຊ້ເອງ ຕ້ອງຊື້ອາຫານເຂັ້ມຂຸ້ນທີ່ມີຄຸນຄ່າທາງດ້ານອາຫານ, ວິຕາມິນ ແລະແຮ່ທາດຄົບຖ້ວນ ຈາກໂຮງງານ ຫລືຜູ້ປະກອບການຂາຍອາຫານສັດທີ່ໄດ້ຮັບອະນຸຍາດ ຖືກຕ້ອງຕາມລະບຽບກົດໝາຍ ແລະສຸດອາຫານປະສົມ ຕ້ອງມີຄຸນະພາບມາດຕະຖານຕາມທີ່ກຳນົດໄວ້ໃນປຶ້ມຄຸ້ມມາດຕະຖານຄຸນນະພາບອາຫານສັດ ແລະສຸດອາຫານສັດ ເລກທີ 0380/ກປ2001, ລົງວັນທີ 14 ພຶດສະພາ 2001;
2. ການຂົນສົ່ງອາຫານສັດ ຕ້ອງຂົນສົ່ງດ້ວຍຍານພາຫະນະທີ່ສະອາດ, ແຫ້ງ ແລະຂົນສົ່ງຕາມເສັ້ນທາງທີ່ກຳນົດໄວ້;
3. ມີສາງເກັບອາຫານສັດ ແຍກໄວ້ຕ່າງຫາກ ແລະຫ້ອງເກັບອາຫານສັດ ຕ້ອງສາມາດຮັກສາຄຸນນະພາບຂອງອາຫານສັດໃຫ້ຢູ່ໃນສະພາບເດີມ, ສາງຕ້ອງສະອາດ, ແຫ້ງ ແລະສາມາດປ້ອງກັນແມງໄມ້ ແລະພາຫະນໍາເຊື້ອຕ່າງໆ, ມີຖານຮອງພື້ນເພື່ອໃຫ້ອາກາດຖ່າຍເທໄດ້ສະດວກ ຖ້າຮັກສາວັດຖຸດິບທີ່ເປັນວິຕາມິນ ແລະແຮ່ທາດຕ່າງໆ ເພື່ອນໍາໃຊ້ປະສົມອາຫານສັດ ໃຫ້ເກັບມ້ຽນໃນຫ້ອງປັບອາກາດ, ຖ້າພົບອາຫານສັດຕົກເຮັຍຢູ່ໃນສາງ ຕ້ອງອະນາໄມທໍາຄວາມສະອາດ ໂດຍທັນທີ;
4. ຖົງບັນຈຸອາຫານສັດ ຕ້ອງແຫ້ງ, ສະອາດ, ກັນຄວາມຊຸ່ມໄດ້, ບໍ່ມີສານປົນເປື້ອນ ຫລືສານເຄືອບອື່ນ ຫລືວັດຖຸມີພິດ, ບຸ່ຍ ຫລືວັດຖຸອື່ນທີ່ເປັນອັນຕະລາຍຕໍ່ສັດ, ບໍ່ມີສານຕົກຄ້າງຂອງວັດຖຸປົນເປື້ອນ ທີ່ເຮັດໃຫ້ອາຫານສັດເຊື້ອມຄຸນນະພາບ;
5. ກໍລະນີ ທີ່ບັນຈຸອາຫານສັດໃນສາງໃສ່ໂລ ຕ້ອງມີການທໍາຄວາມສະອາດໃນຖົງໃສ່ໂລທຸກຄັ້ງກ່ອນນໍາເອົາອາຫານຊຸດໃໝ່ມາໃສ່;
6. ຕ້ອງມີການກວດກາຄຸນນະພາບອາຫານສັດ ຢ່າງເປັນປົກກະຕິ ໂດຍການສຸ່ມເອົາຕົວຢ່າງອາຫານສັດສົ່ງເຂົ້າຫ້ອງວິໄຈອາຫານສັດ ທີ່ສາມາດເຊື້ອຖືໄດ້ ເພື່ອກວດກາວິເຄາະຄຸນນະພາບອາຫານສັດຢ່າງເປັນປະຈໍາ, ຈົດບັນທຶກ ແລະຕົວຢ່າງນັ້ນ ຕ້ອງເກັບຮັກສາໄວ້ຢ່າງໜ້ອຍ 2 ປີ ເພື່ອສາມາດກວດກາຄືນໄດ້;
7. ຫລືກລ້ຽງການນໍາເອົາອາຫານຈາກຟາມໜຶ່ງໄປລ້ຽງສັດອີກຟາມໜຶ່ງ ແຕ່ຖ້າຫາກຈໍາເປັນ ກໍຕ້ອງມີການຮັບປະກັນຄວບຄຸມບໍ່ໃຫ້ເກີດຄວາມສ່ຽງການປົນເປື້ອນຈາກຟາມໜຶ່ງໄປອີກຟາມໜຶ່ງ;
8. ອາຫານທີ່ໃຊ້ລ້ຽງສັດ ຕ້ອງມີຄຸນນະພາບ ແລະ ໃຫ້ສັດກິນແຕ່ລະລຸ້ນອາຍຸ ຢ່າງເໝາະສົມ;
9. ຕ້ອງຫລີກເວັ້ນການນໍາໃຊ້ຢາຕ້ານເຊື້ອ ປະສົມໃສ່ອາຫານສັດທີ່ມີຈຸດປະສົງໃຫ້ເປັນສານກະຕຸ້ນການຈະເລີນເຕີບໂຕຂອງສັດ ທີ່ບໍ່ໄດ້ມີການປະເມີນຄວາມສ່ຽງດ້ານຄວາມປອດໄພຕໍ່ສຸຂະພາບຂອງສັດ

ຫລືຕໍ່ຜູ້ບໍລິໂພກ ຫລືຍັງບໍ່ທັນໄດ້ມີການຢັ້ງຢືນ ແລະແນະນຳໃຫ້ນຳໃຊ້ຢ່າງນັ້ນປະສົມລົງໃສ່ໃນອາຫານ ສັດມາກ່ອນ;

10. ບໍ່ເອົາສິນສ່ວນຈາກສັດຄ້ຽວເອື້ອງ ນຳໄປເປັນສ່ວນປະກອບຂອງອາຫານສັດຄ້ຽວເອື້ອງ;
11. ການລ້ຽງສັດຄ້ຽວເອື້ອງໃນທົ່ງຫຍ້າ ຕ້ອງມີການນຳໃຊ້ທົ່ງຫຍ້າຢ່າງຖືກວິທີ ໂດຍແບ່ງຕອນ ໃຫ້ສັດ ໄດ້ກິນແບບໝູນວຽນ ເພື່ອນຳໃຊ້ທົ່ງຫຍ້າຢ່າງມີປະສິດຕິຜົນ ແລະຫລຸດຜ່ອນວົງຈອນຂອງພະຍາດກາ ຝາກ ໂດຍມີການຕິດຕາມບັນທຶກຮອບວຽນການເຄື່ອນຍ້າຍ ແລະຈຳນວນສັດທີ່ໃຫ້ເຂົ້າໄປກິນໃນແຕ່ ລະຮອບຢ່າງຕໍ່ເນື່ອງ;
12. ຫລືກວ້າງການນຳເອົາສັດໄປລ້ຽງໃສ່ທົ່ງຫຍ້າທີ່ຕິດກັບບ່ອນຖິ້ມຂີ້ເຫຍື້ອ ຫລືແຫລ່ງກໍ່ສ້າງທີ່ຈະສ້າງ ໂອກາດໃຫ້ສັດກິນອາຫານທີ່ປົນເປື້ອນວັດຖຸ ຫລືໂລຫະເຂົ້າໄປໃນຮ່າງກາຍ ຊຶ່ງຈະກໍ່ໃຫ້ສັດເປັນອັນ ຕະລາຍໄດ້;
13. ຄວນລະວັງການປົນເປື້ອນຂອງສານເຄມີໃນອາຫານສັດຊຶ່ງຕ້ອງຫລືກວ້າງບັນຫາການປົນເປື້ອນ ຂອງ ຢາຂ້າຫຍ້າ, ຢາຂ້າແມງໄມ້ ແລະທາດເຄມີ ທີ່ຜູ້ຜະລິດ ຫລືຜູ້ປຸງແຕ່ງອາຫານປະສົມໃສ່ອາຫານສັດ, ເພື່ອຫລຸດຜ່ອນຄວາມສ່ຽງດັ່ງກ່າວນີ້, ຜູ້ລ້ຽງສັດຕ້ອງການເອົາໃຈໃສ່ເປັນພິເສດ ໃນການນຳໃຊ້ສານ ເຫລົ່ານັ້ນ ຢູ່ໃນຂະບວນການລ້ຽງສັດຂອງຕົນ ໂດຍຕ້ອງປະຕິບັດຕາມວິທີການນຳໃຊ້ທີ່ຜູ້ຜະລິດແນະ ນຳຢ່າງເຄັ່ງຄັດ;
14. ມີການກວດກາອະນາໄມ ແລະຂ້າເຊື້ອເຄື່ອງມືທີ່ໃຊ້ ໃນການໃຫ້ອາຫານ ແລະນ້ຳດື່ມດ້ວຍນ້ຳຢາຂ້າ ເຊື້ອທີ່ເໝາະສົມ ຢ່າງເປັນປະຈຳ ເພື່ອປ້ອງກັນ ຫລືຫລຸດຜ່ອນການເກີດເຊື້ອພະຍາດ ແລະເຫັດລາ ຫລືເກີດບັນຫາການເປັນພິດຕ່າງໆ.

ມາດຕາ 13 ການຈັດການນ້ຳໃຊ້ຢູ່ໃນຟາມລ້ຽງສັດ

ຟາມລ້ຽງສັດ ຕ້ອງມີການຈັດການນ້ຳໃຊ້ສຳລັບການລ້ຽງສັດ ດັ່ງນີ້:

1. ຟາມລ້ຽງສັດ ຕ້ອງມີແຫລ່ງນ້ຳທີ່ສະດວກ;
2. ນ້ຳທີ່ນຳມາລ້ຽງສັດ ຕ້ອງມີພຽງພໍ, ເໝາະສົມສຳລັບລ້ຽງສັດ, ບໍ່ປົນເປື້ອນກັບສິ່ງອັນຕະລາຍທີ່ເປັນ ຜົນກະທົບທີ່ບໍ່ດີຕໍ່ສຸຂະພາບຂອງສັດ, ຕ້ອງມີການກວດກາຄຸນນະພາບເປັນປະຈຳຢ່າງໜ້ອຍ 1 ຄັ້ງຕໍ່ປີ ໂດຍຫ້ອງທົດລອງທີ່ເຊື່ອຖືໄດ້ ຖ້າມີຄວາມຈຳເປັນ ຕ້ອງມີການບຳບັດ ຫຼືປັບປຸງຄຸນນະພາບນ້ຳເສຍ ກ່ອນ ຈຶ່ງເອົາໄປລ້ຽງສັດ;
3. ອ່າງເກັບນ້ຳ ອາດຂ້າເຊື້ອດ້ວຍສານຄລໍຣິນ ດ້ວຍຄວາມເຂັ້ມຂຸນ 1-2 ສ່ວນ ໃນລ້ານສ່ວນ ຂອງນ້ຳ (ppm) ພາຍໃນໄລຍະເວລາ 2 ຊົ່ວໂມງເສຍກ່ອນ ຈຶ່ງນຳໃຊ້ນ້ຳ;
4. ຟາມລ້ຽງສັດຂະໜາດໃຫຍ່ ຕ້ອງມີການກວດກາ ຢ່າງເປັນລະບົບ ເຂັ້ມງວດ ແລະອາດມີການກວດ ກາການປົນເປື້ອນເຊື້ອຈຸລິນຊີຮ່ວມນຳອີກດ້ວຍ;
5. ຟາມລ້ຽງສັດ ໂດຍສະເພາະແມ່ນສັດປີກທີ່ທັນສະໄໝ ຕ້ອງມີການອະນາໄມທີ່ສິ່ງນ້ຳລະຫວ່າງລຸ້ນ ຫລື ລະຫວ່າງຄອກ ໃຫ້ສະອາດຢູ່ສະເໝີ.

ມາດຕາ 14 ມາດຕະຖານດ້ານບຸກຄະລາກອນ

ຟາມລ້ຽງສັດ ຕ້ອງມີບຸກຄະລາກອນທີ່ມີຄວາມຮູ້ ແລະ ປະສົບການກ່ຽວກັບການລ້ຽງສັດເປັນຢ່າງດີ ແລະ ມີຈຳນວນພຽງພໍກັບຕຳແໜ່ງງານຕ່າງໆ ທີ່ສາມາດດູແລສັດໄດ້ຢ່າງທົ່ວເຖິງ. ຟາມລ້ຽງສັດຂະໜາດໃຫຍ່ ຄວນປະ ກອບບຸກຄະລາກອນ ດັ່ງນີ້:

1. ຜູ້ຈັດການຟາມ ທີ່ຜ່ານການຮຽນດ້ານບໍລິຫານ ຫລື ດ້ານການລ້ຽງສັດ-ສັດຕະວະແພດ;
2. ສັດຕະວະແພດ ແລະ ນັກລ້ຽງສັດປະຈຳຟາມ ຫລື ເປັນທີ່ປຶກສາ ເພື່ອເປັນຜູ້ຊ່ວຍຜູ້ຈັດການຟາມ;

3. ນັກວິຊາການທີ່ມີຄວາມຮູ້ວິຊາຊີບລ້ຽງສັດ ຊັ້ນກາງ ຫລື ຊັ້ນສູງ;
4. ຜູ້ລ້ຽງສັດທີ່ຮູ້ຈັກອ່ານພາສາລາວ ຫລື ພາສາຕ່າງປະເທດ ຕ້ອງໄດ້ຜ່ານການຝຶກອົບຮົມ ໃນການດູແລສັດ ເປັນຜູ້ລ້ຽງສັດຕົວຈິງ;
5. ນັກວິຊາການດ້ານອື່ນ ຕາມຄວາມຈຳເປັນ.

ສຳລັບຟາມຂະໜາດກາງ ຕ້ອງມີສັດຕະວະແພດ ປະຈຳຟາມຢູ່ຟາມ ເພື່ອດູແລສຸຂະພາບສັດ ແລະສຸຂະພາບໄມພາຍໃນຟາມ. ສັດຕະວະແພດດັ່ງກ່າວ ຕ້ອງມີໃບປະກາສະນິຍະບັດຊັ້ນສູງຂຶ້ນໄປ ແລະມີປະສົບການມາກ່ອນ.

ສຳລັບຟາມຂະໜາດນ້ອຍ ຕ້ອງມີວິຊາການລ້ຽງສັດທີ່ມີໃບປະກາສະນິຍະບັດຊັ້ນກາງຂຶ້ນໄປປະຈຳຢູ່ຟາມ, ສ່ວນຜູ້ລ້ຽງສັດຕົວຈິງ ແມ່ນກຳມະກອນທີ່ໄດ້ຜ່ານການຝຶກອົບຮົມດ້ານການລ້ຽງສັດມາແລ້ວເປັນຢ່າງດີ.

ບຸກຄະລາກອນທັງໝົດເຫລົ່ານີ້ ຕ້ອງໄດ້ຮັບການກວດກາສຸຂະພາບເປັນປະຈຳ ຕາມຄວາມຈຳເປັນ.

ສຳລັບການປະຕິບັດງານຂອງບຸກຄະລາກອນ ຄວນເອົາໃຈໃສ່ ປະຕິບັດຫລັກການປະຕິບັດງານທີ່ດີ ດັ່ງນີ້:

1. ເຄົາລົບກົດລະບຽບຂອງຟາມຢ່າງເຄັ່ງຄັດ ແລະປະຕິບັດແບບບໍ່ມີກໍລະນີຍົກເວັ້ນ;
2. ຜ່ານການຝຶກອົບຮົມກ່ຽວກັບຄວາມປອດໄພທາງຊີວະພາບ;
3. ຜູ້ລ້ຽງສັດຢູ່ໃນໂຮງລ້ຽງສັດ ຕ້ອງບໍ່ແມ່ນຄົນດຽວກັນກັບຜູ້ຈຳໜ່າຍສັດ ຫລືນຳເອົາສັດໄປຂາຍຢູ່ຕະຫລາດ ຫລືເອົາໄປໂຮງຂ້າສັດ;
4. ຜູ້ລ້ຽງສັດ ຕ້ອງບໍ່ລ້ຽງສັດເປັນການສ່ວນຕົວຢູ່ເຮືອນຂອງຕົນ ຫລືໄປກ່ຽວຂ້ອງກັບສັດທີ່ຢູ່ນອກຟາມ;
5. ຖ້າເປັນໄປໄດ້ຜູ້ລ້ຽງສັດ ຄວນອາໄສຢູ່ກັບບ້ານພັກຂອງຟາມລ້ຽງສັດ;
6. ແຂກທີ່ມາຢາມຟາມ ຕ້ອງມີການບັນທຶກ ແລະພົບປະກັນຢູ່ສະຖານທີ່ທີ່ຈັດໄວ້ສະເພາະ;
7. ພະນັກງານຂັບລົດ ຕ້ອງບໍ່ເຂົ້າໄປໃນໂຮງລ້ຽງສັດ;
8. ພະນັກງານສ້ອມແປງ ທີ່ຜ່ານການສຳພັດກັບສັດອື່ນມາແລ້ວ ກໍ່ບໍ່ຄວນເຂົ້າໄປໃນຟາມ ຍົກເວັ້ນກໍລະນີສຸກເສີນ;
9. ຜູ້ສັກຢາວັກຊີນ ຕ້ອງເຮັດໜ້າທີ່ສັກຢາເທົ່ານັ້ນ ແລະຜູ້ຊ່ວຍຈັບສັດ ຕ້ອງເຮັດວຽກບໍລິເວນທີ່ກ່ຽວຂ້ອງ ທີ່ກຳລັງດຳເນີນການສັກຢາເທົ່ານັ້ນ ບໍ່ຄວນເຂົ້າໄປເຂດອື່ນ ທີ່ບໍ່ກ່ຽວຂ້ອງ;
10. ນັກວິຊາການ ທີ່ຈຳເປັນໄປບໍລິການຢູ່ຫລາຍຟາມໃນມື້ດຽວກັນ ຕ້ອງຍຶດຖືຫລັກການຄວາມປອດໄພທາງດ້ານຊີວະພາບຢ່າງເຄັ່ງຄັດ, ການເຂົ້າ-ອອກຟາມ ຕ້ອງເລີ່ມຈາກເຂດສະອາດໄປຫາເຂດເປື້ອນ ຖ້າຈຳເປັນ ກໍ່ສາມາດເຮັດຢູ່ເຂດເປື້ອນກ່ອນໄດ້ ແຕ່ຕ້ອງອາບນ້ຳໃຫ້ສະອາດ ແລະປ່ຽນຖ້າຍເຄື່ອງນຸ່ງທີ່ສະອາດໃໝ່ ຈຶ່ງເຂົ້າໄປໃນເຂດສະອາດໄດ້.

ມາດຕາ 15 ການຈັດການດ້ານສຸຂະພາບສັດ

ການຈັດການດ້ານສຸຂະພາບສັດ ແມ່ນການນຳໃຊ້ມາດຕະການຕ່າງໆ ດ້ານສັດຕະວະແພດ ເຊັ່ນ: ການປ້ອງກັນ ແລະຄວບຄຸມພະຍາດ, ການປິ່ນປົວພະຍາດສັດ ແລະການຄວບຄຸມສັດທີ່ເປັນພາຫະນຳເຊື້ອພະຍາດ ບໍ່ໃຫ້ເຂົ້າມາສຳພັດກັບສັດໃນຟາມ ໂດຍມີການຈັດການ ດັ່ງນີ້:

1. ການກັນ, ຄວບຄຸມ ພະຍາດສັດຢູ່ໃນຟາມ:
 - ຟາມລ້ຽງສັດ ຕ້ອງມີລະບົບເຝົ້າລະວັງ, ກັນ ແລະຄວບຄຸມພະຍາດສັດ ຢ່າງມີປະສິດທິພາບ;
 - ຟາມລ້ຽງສັດ ໂດຍສະເພາະແມ່ນຟາມລ້ຽງສັດຂະໜາດໃຫ່ຍ ຕ້ອງມີສັດຕະວະແພດ ຫລືມີທີ່ປຶກສາດ້ານສຸຂະພາບສັດປະຈຳຟາມ ແລະຕ້ອງແຕ່ງຕັ້ງຜູ້ລ້ຽງສັດປະຈຳຢູ່ຟາມ ເປັນຜູ້ຊ່ວຍສັດຕະວະແພດ ເພື່ອຮັບຜິດຊອບຕິດຕາມສະພາບຂອງສັດ ທັງເປັນຜູ້ລາຍງານໃຫ້ແກ່ສັດຕະວະແພດ ປະຈຳຟາມ ຮັບຊາບສະພາບ ຂອງຟາມໃນແຕ່ລະວັນ;

- ຕ້ອງສ້າງລະບຽບກ່ຽວກັບການຄວບຄຸມການເຄື່ອນຍ້າຍ, ເຂົ້າ-ອອກຟາມ ແລະໃຫ້ທຸກຄົນປະຕິບັດຕາມກົດລະບຽບດັ່ງກ່າວຢ່າງເຂັ້ມງວດ ໂດຍບໍ່ມີການຍົກເວັ້ນ, ແຂກຄົນ ແລະສັດຈະນຳເຂົ້າມາໃນຟາມ ຕ້ອງຜ່ານທາງປະຕູ ທີ່ອະນຸຍາດໃຫ້ເຂົ້າເທົ່ານັ້ນ;
- ຂ້າເຊື້ອຍານພາຫະນະ ແລະບຸກຄົນ ໂດຍສະເພາະຢູ່ຕາມຈຸດເຂົ້າ-ອອກ ທີ່ສ່ຽງຕໍ່ການນຳເຊື້ອພະຍາດເຂົ້າສູ່ຟາມ ຫລືຄອກສັດ;
- ນຸ່ງເຄື່ອງເຮັດວຽກ ແລະເກີບໂບກ ທີ່ສະອາດ ສຳລັບບຸກຄົນທີ່ອະນຸຍາດ ໃຫ້ເຂົ້າໄປໃນຟາມ ເປັນຄັ້ງຄາວ ນັບທັງວິຊາການລ້ຽງສັດ-ສັດຕະວະແພດ ແລະກຳມະກອນ ທີ່ເຮັດວຽກໃນຄອກສັດ, ເຄື່ອງນຸ່ງດັ່ງກ່າວ ຕ້ອງກຽມພ້ອມໄວ້ໃກ້ກັບທາງເຂົ້າ ພ້ອມທັງມີກ້ອນນ້ຳ ຫລືອ່າງລ້າງມື ແລະອ່າງຂ້າເຊື້ອພື້ນເກີບຕ້ອງ ຢູ່ຕໍ່ໜ້າຄອກສັດ;
- ກັກກັນສັດທີ່ນຳເຂົ້າມາໃໝ່ໄວ້ສະຖານທີ່ຕ່າງຫາກໃນກຳນົດເວລາທີ່ເໝາະສົມ ເພື່ອຕິດຕາມອາການ ແລະກວດກາສຸຂະພາບ ຫລືນຳໃຊ້ມາດຕະການອື່ນ ທີ່ເຫັນວ່າຈຳເປັນ ກ່ອນນຳເອົາສັດເຂົ້າໄປລ້ຽງຢູ່ໃນຟາມ;
- ຮັບປະກັນໃຫ້ສັດ ໄດ້ປັບຕົວເຂົ້າກັບສະພາບແວດລ້ອມ ແລະອາຫານໃນກໍລະນີທີ່ນຳສັດເຂົ້າມາລ້ຽງໃໝ່ ຫລືປ່ຽນສູດອາຫານໃໝ່;
- ຕ້ອງທຳຄວາມສະອາດ ແລະຂ້າເຊື້ອຄອກສັດ, ອຸປະກອນ ແລະວັດຖຸອື່ນໆທີ່ກ່ຽວຂ້ອງ ກັບການລ້ຽງສັດ ຢ່າງເປັນປະຈຳ;
- ສັດໃນຟາມ ກໍຕ້ອງມີການກວດສຸຂະພາບ ຢ່າງສະໝໍ່າສະເໝີ;
- ມີການປ້ອງກັນ ແລະກຳຈັດສັດ ທີ່ຖືກເຊື້ອພະຍາດ;
- ຕ້ອງມີການສັກຢາກັນພະຍາດສັດ ໃຫ້ແກ່ສັດຢ່າງຄົບຖ້ວນ ແລະເປັນປົກກະຕິຕາມການແນະນຳຂອງຜູ້ດູແລຟາມ ເພື່ອສ້າງພູມຄຸ້ມກັນໃຫ້ແກ່ສັດ;
- ຖ້າມີອັດຕາການເຈັບ ຫລືຕາຍຂອງສັດຜິດປົກກະຕິ ຫລືສັດໃຫ້ຜົນຜະລິດຕໍ່າ ໂດຍບໍ່ຮູ້ສາເຫດ ຕ້ອງແຈ້ງໃຫ້ສັດຕະວະແພດຜູ້ດູແລຟາມ ຫລືແຈ້ງໃຫ້ເຈົ້າໜ້າທີ່ສັດຕະວະແພດຂອງລັດໂດຍດ່ວນ ເພື່ອຕິດຕາມກວດກາເຝົ້າລະວັງ ແລະເກັບຕົວຢ່າງສິ່ງໄປກວດຢູ່ຫ້ອງວິໄຈ ແລະຕ້ອງເອົາໃຈໃສ່ໃນການແຍກສັດລ້ຽງ ທີ່ມີສຸຂະພາບດີອອກຈາກສັດທີ່ເຈັບປ່ວຍ ແລະມີມາດຕະການກັນ ຫລືປິ່ນປົວຢ່າງຖືກຕ້ອງ;
- ຊາກສັດທີ່ຕາຍ ຫລືຖືກຂ້າທຳລາຍຍ້ອນພະຍາດ ຕ້ອງນຳໄປກຳຈັດທຳລາຍຕາມຫລັກວິຊາການ;
- ການທຳລາຍຊາກສັດແຕ່ລະຄັ້ງຕ້ອງມີການຕິດຕາມ ແລະບັກບີກຢ່າງເຂັ້ມງວດ.

2. ການປິ່ນປົວພະຍາດສັດ:

- ການນຳໃຊ້ຢາສັດຕະວະແພດ ຕ້ອງເອົາໃຈໃສ່ເປັນພິເສດ ສຳລັບຂໍ້ທ້າມທີ່ຜູ້ຜະລິດຢາໄດ້ໃຫ້ຄຳເຕືອນໄວ້ ແລະໃຫ້ປະຕິບັດຕາມວິທີການນຳໃຊ້ຢາ ທີ່ຜູ້ຜະລິດແນະນຳໄວ້ຢ່າງເຂັ້ມງວດ;
- ການນຳໃຊ້ຢາຕ້ານເຊື້ອ ຕ້ອງນຳໃຊ້ຢ່າງລະມັດລະວັງ ແລະປະຕິບັດຕາມລະບຽບການນຳໃຊ້ຢາຕ້ານເຊື້ອ ທີ່ອົງການກ່ຽວຂ້ອງກຳນົດ ແລະປະຕິບັດຕາມການຊີ້ນຳຂອງສັດຕະວະແພດຜູ້ຄວບຄຸມຟາມ ຫລືທີ່ປຶກສາດ້ານການລ້ຽງສັດຢ່າງເຄັ່ງຄັດ;
- ການໃຊ້ຢາ ຕ້ອງມີການບັນທຶກ ແລະເກັບກຳຂໍ້ມູນຂອງການໃຊ້ຢາເຊັ່ນ: ແຫລ່ງທີ່ມາ, ຊຸດຜະລິດ, ວັນເດືອນປີນຳໃຊ້ຢາ, ປະລິມານທີ່ໃຊ້, ສັດ ຫລືກຸ່ມສັດລ້ຽງທີ່ຖືກໃຊ້ຢາ ແລະໄລຍະເວລາຂອງຢາຕົກຄ້າງໃນຮ່າງກາຍສັດ;
- ຕ້ອງເກັບຮັກສາຢາສັດຕະວະແພດ ໄວ້ຕາມເງື່ອນໄຂທີ່ຜູ້ຜະລິດແນະນຳ;
- ນຳໃຊ້ອຸປະກອນສັດຕະວະແພດ ທີ່ຖືກຕ້ອງ, ຮັບປະກັນຄວາມປອດໄພຂອງສັດ, ພະນັກງານ ແລະກຳມະກອນ ຕ້ອງມີການກວດສອບປະລິມານ ຫລືບໍລິມາດຢາໃຫ້ແນ່ນອນກ່ອນນຳໃຊ້ ແລະ

ຕ້ອງມີການອະນາໄມຂ້າເຊື້ອອຸປະກອນສັດຕະວະແພດຢ່າງເໝາະສົມທັງກ່ອນ ແລະຫຼັງການນຳໃຊ້, ເກັບຮັກສາເຄື່ອງມືໄວ້ ບ່ອນທີ່ປອດໄພ ແລະທຳລາຍເຂັ້ມ ແລະກ້ອງສິດຢາທີ່ໃຊ້ແລ້ວ ຫລືສິ່ງເສດເຫຼືອຈາກການນຳໃຊ້ຢ່າຢ່າງ ຖືກຫຼັກການ.

- 3. ການຄວບຄຸມສັດທີ່ເປັນພາຫະນຳເຊື້ອພະຍາດ ບໍ່ໃຫ້ເຂົ້າມາສຳພັດກັບສັດໃນຟາມ:
 - ຟາມລ້ຽງສັດ ຕ້ອງມີລະບົບການກັນ ແລະຄວບຄຸມສັດທີ່ເປັນພາຫະນຳເຊື້ອພະຍາດເປັນຢ່າງດີ ແລະ ຕ້ອງມີການຄວບຄຸມ ສັດຈຳພວກໜ້າ, ແມວ, ນົກ, ໝູ, ແມງໄມ້, ແມງວັນ ຫລືແມງດູດເລືອດ ຢ່າງຕໍ່ເນື່ອງ ແລະສະໝໍ່າສະເໝີ;
 - ການນຳໃຊ້ວັດຖຸຮອງພື້ນຄອກສັດ ຕ້ອງຮັບປະກັນວ່າວັດຖຸດັ່ງກ່າວ ນຳມາຈາກແຫ່ລຸງທີ່ບໍ່ມີພະຍາດລະບາດ ແລະເປັນແຫ່ລຸງທີ່ເຊື້ອຖືໄດ້ວ່າປອດໄພເໝາະສົມສຳລັບເປັນສິ່ງປຸຮອງພື້ນຄອກສັດ, ການນຳໃຊ້ວັດຖຸຮອງພື້ນ ຕ້ອງມີການປ່ຽນຖ່າຍຢ່າງເປັນປະຈຳ ແລະຕ້ອງຮັບປະກັນວ່າ ກ່ອນນຳສັດຊຸດໃໝ່ເຂົ້າມາລ້ຽງ ວັດຖຸຮອງພື້ນທີ່ໃຊ້ນັ້ນ ຕ້ອງໃໝ່ ແລະໄດ້ຮັບການຂ້າເຊື້ອແລ້ວເທົ່ານັ້ນ.

ມາດຕາ 16 ການຈັດການດ້ານສິ່ງແວດລ້ອມພາຍໃນຟາມ

ຜູ້ປະກອບການຟາມລ້ຽງສັດ ຕ້ອງຈັດການດ້ານສິ່ງແວດລ້ອມພາຍໃນຟາມ ດັ່ງນີ້:

1. ມີລະບົບເກັບ ແລະບຳບັດອາຈົມສັດ, ນ້ຳເສຍ ແລະສິ່ງເສດເຫຼືອພາຍໃນຟາມ ຢ່າງມີປະສິດທິພາບ;
2. ມີລະບົບບຳບັດຂີ້ເຫຍື້ອ, ຊາກສົບສັດ, ອາຈົມສັດ ແລະນ້ຳເສຍ ເພື່ອບໍ່ໃຫ້ເກີດຜົນກະທົບຕໍ່ຜູ້ຢູ່ອາໄສທີ່ໃກ້ຄຽງ ຫລືຕໍ່ສິ່ງແວດລ້ອມທຳມະຊາດ;
3. ຂີ້ເຫຍື້ອ ຕ້ອງເກັບໄວ້ໃນຖັງທີ່ມີຝາປິດ ແລະນຳໄປຖິ້ມຢູ່ບ່ອນທີ່ທາງການໄດ້ກຳນົດໄວ້;
4. ຊາກສັດ ຕ້ອງມີການຈັດການກັບຊາກສັດຕາຍໃຫ້ຖືກຕ້ອງຕາມຫຼັກສູດຂະໜາໄມ;
5. ອາຈົມສັດ ຕ້ອງສ້າງບໍ່ແກ້ດຊີວະພາບ ຫລືຂະບວນການບີ້ມ ເພື່ອນຳໄປເປັນປຸຍ ຫລືເຮັດຝຸ່ນບີ້ມ ເພື່ອບໍ່ໃຫ້ມີຜົນກະທົບຕໍ່ສິ່ງແວດລ້ອມ ແລະສັງຄົມ;
6. ນ້ຳເສຍ ຕ້ອງມີບໍ່ພັກນ້ຳເປື້ອນ ແລະຖ້າມີນ້ຳເສຍປ່ອຍລົງສູ່ແຫ່ລຸງນ້ຳສາທາລະນະ ຕ້ອງມີການບຳບັດໃຫ້ໄດ້ຕາມມາດຕະຖານຄຸນນະພາບນ້ຳເສຍຈາກຟາມສັດລ້ຽງ ທີ່ກຳນົດໄວ້ໃນ ຂໍ້ຕົກລົງວ່າດ້ວຍມາດຕະຖານສິ່ງແວດລ້ອມແຫ່ງຊາດ ສະບັບເລກທີ 2734/ສນຍ-ອຊນສ, ລົງວັນທີ 07 ທັນວາ 2009.

ມາດຕາ 17 ມາດຕະການສຸກເສີນ

ຟາມລ້ຽງສັດ ຕ້ອງຮັບປະກັນໃຫ້ມີລະບົບປ້ອງກັນສຸກເສີນໄວ້ລ່ວງໜ້າ ໂດຍມີມາດຕະການຢ່າງເຂັ້ມງວດໃນການປະຕິບັດກົດລະບຽບຂອງຟາມ ທີ່ທຸກຄົນຕ້ອງປະຕິບັດໂດຍບໍ່ມີຂໍ້ຍົກເວັ້ນ, ພ້ອມທັງມີລະບົບປະສານງານກັນຢ່າງຄ່ອງແຄ້ວ ໂດຍມີເບີໂທລະສັບສາຍດ່ວນຕິດຕໍ່ຫາສັດຕະວະແພດໄດ້ທຸກເມື່ອ ຫລືໃຫ້ສາມາດຕິດຕໍ່ໜ່ວຍງານຮັບຜິດຊອບຂອງລັດ ໃນກໍລະນີມີພະຍາດລະບາດສຸກເສີນເກີດຂຶ້ນ.

ໝວດທີ 4

ສິດ ແລະພັນທະຂອງຜູ້ປະກອບການ

ມາດຕາ 18 ສິດຂອງຜູ້ປະກອບການຟາມລ້ຽງສັດ

ຜູ້ປະກອບການຟາມລ້ຽງສັດ ມີສິດພື້ນຖານ ດັ່ງນີ້:

1. ຄຸ້ມຄອງ, ນຳໃຊ້, ຈຳໜ່າຍ ແລະສືບທອດສັດລ້ຽງໃນຟາມຂອງຕົນ ຕາມລະບຽບກົດໝາຍ;
2. ໄດ້ຮັບການປົກປ້ອງການຜະລິດດ້ວຍຮູບການຊົດເຊີຍ ແລະຮູບການອື່ນ ໃນກໍລະນີມີການຂ້າທຳລາຍຕາມລະບຽບກົດໝາຍ;

3. ໄດ້ຮັບການຊ່ວຍເຫລືອ ຫລືການແນະນຳທາງດ້ານວິຊາການ ແລະເຕັກໂນໂລຊີໃໝ່ກ່ຽວກັບການດຳເນີນການຜະລິດສັດ;
4. ໄດ້ຮັບຄວາມສະດວກ, ຍົກເວັ້ນ ຫລືຫລຸດຜ່ອນພາສີອາກອນ ໃນການນຳເຂົ້າພໍ່ແມ່ພັນສັດ, ແນວພັນສັດ, ອາຫານສັດ, ອຸປະກອນຮັບໃຊ້ໃນການລ້ຽງສັດ ແລະເຄື່ອງມືສັດຕະວະແພດທີ່ຈຳເປັນ ໃນການດຳເນີນການຜະລິດທຸລະກິດຂອງຕົນ, ການສົ່ງອອກສັດລ້ຽງທີ່ຜະລິດໄດ້ ລວມທັງຜະລິດຕະພັນສັດ ຕາມລະບຽບກົດໝາຍ;
5. ໄດ້ຮັບການສົ່ງເສີມຈາກພາກສ່ວນທີ່ກ່ຽວຂ້ອງ ແລະຊຸກຍູ້ທາງດ້ານສົນເຊື່ອທະນາຄານ, ການຕະຫຼາດ ລວມທັງລາຄາຢ່າງຍຸຕິທຳ;
6. ເຂົ້າສະມາຄົມລ້ຽງສັດ ຕາມພາລະບົດບາດ ທີ່ສະມາຄົມ ໄດ້ກຳນົດໄວ້.

ມາດຕາ 19 ພັນທະຂອງຜູ້ປະກອບການຟາມລ້ຽງສັດ

ຜູ້ປະກອບການຟາມລ້ຽງສັດ ມີພັນທະ ຕົ້ນຕໍ ດັ່ງນີ້:

1. ດຳເນີນການຜະລິດຕາມການອະນຸຍາດ, ບົດວິພາກເສດຖະກິດ-ເຕັກນິກ ໂດຍປະຕິບັດໃຫ້ຖືກຕ້ອງ ຕາມຂັ້ນຕອນ, ກຳນົດເວລາ ແລະໃຫ້ສອດຄ່ອງກັບກົດໝາຍວ່າດ້ວຍວິສາຫະກິດ ແລະກົດໝາຍອື່ນ ທີ່ກ່ຽວຂ້ອງ;
2. ຄັດເລືອກເອົາພໍ່ແມ່ພັນສັດ, ນ້ຳເຊື້ອສິດ ຫລືແຊ່ເຢັນ, ໄຂ່ເຊື້ອ ຫລືຕົວອ່ອນຈາກບໍລິສັດຜະລິດທີ່ໄດ້ມາດຕະຖານ, ເຊື້ອຖືໄດ້ ແລະມີໃບຢັ້ງຢືນດ້ານສຸຂະພາບຢ່າງຖືກຕ້ອງ ຈາກອົງການກ່ຽວຂ້ອງຂອງຜູ້ຜະລິດເຂົ້າມານຳໃຊ້ຢູ່ພາຍໃນຟາມ;
3. ຂຶ້ນທະບຽນພໍ່ແມ່ພັນສັດລ້ຽງໃນຟາມຂອງຕົນ;
4. ກັກຂັງສັດທີ່ເຂົ້າມາໃໝ່ໄວ້ໃນສະຖານທີ່ຕ່າງຫາກຢ່າງໜ້ອຍ 10 ວັນ ເພື່ອຕິດຕາມ ແລະກວດກາດ້ານສຸຂະພາບ ແລະຄວບຄຸມພະຍາດ ກ່ອນນຳເອົາເຂົ້າໄປລ້ຽງຢູ່ໃນຟາມ;
5. ໃຫ້ຄວາມຮ່ວມມື, ຕອບສະໜອງຂໍ້ມູນຂ່າວສານ ແລະເອື້ອອຳນວຍຄວາມສະດວກໃຫ້ແກ່ເຈົ້າໜ້າທີ່ທີ່ກ່ຽວຂ້ອງຂອງລັດ;
6. ປະຕິບັດຫລັກສູຂານາໄມ ແລະກັນພະຍາດສັດ ເພື່ອເຝົ້າລະວັງ ແລະສະກັດກັ້ນການແຜ່ລະບາດຂອງພະຍາດລະບາດສັດ ແລະບໍ່ສ້າງຜົນກະທົບຕໍ່ສິ່ງແວດລ້ອມ.

ໝວດທີ 5

ການຄຸ້ມຄອງ ແລະກວດກາຟາມລ້ຽງສັດ

ມາດຕາ 20 ອົງການຄຸ້ມຄອງກວດກາຟາມລ້ຽງສັດ

ອົງການຄຸ້ມຄອງ ແລະກວດກາຟາມລ້ຽງສັດ ແມ່ນອົງການດຽວກັນກັບອົງການຄຸ້ມຄອງວຽກງານການລ້ຽງສັດ ແລະການສັດຕະວະແພດ ຕາມທີ່ໄດ້ກຳນົດໄວ້ໃນມາດຕາ 77 ແລະມາດຕາ 85 ຂອງກົດໝາຍວ່າດ້ວຍການລ້ຽງສັດ ແລະການສັດຕະວະແພດ ຊຶ່ງປະກອບມີ 3 ຂັ້ນ ດັ່ງນີ້:

1. ຂັ້ນສູນກາງ ແມ່ນກົມລ້ຽງສັດ ແລະການປະມົງ ເປັນເສນາທິການໃຫ້ກະຊວງກະສິກຳ ແລະປ່າໄມ້;
2. ຂັ້ນແຂວງ ແມ່ນຂະແໜງລ້ຽງສັດ ແລະການປະມົງປະຈຳແຂວງ, ນະຄອນ ເປັນເສນາທິການໃຫ້ພະແນກກະສິກຳ ແລະປ່າໄມ້ປະຈຳແຂວງ, ນະຄອນ;
3. ຂັ້ນເມືອງ ແມ່ນໜ່ວຍງານລ້ຽງສັດ ແລະການປະມົງປະຈຳເມືອງ, ເທດສະບານ ເປັນເສນາທິການໃຫ້ຫ້ອງການກະສິກຳ ແລະປ່າໄມ້ປະຈຳເມືອງ, ເທດສະບານ;
4. ຂັ້ນບ້ານ ແມ່ນໜ່ວຍລ້ຽງສັດ ແລະສັດຕະວະແພດບ້ານ ເປັນເສນາທິການໃຫ້ອົງການປົກຄອງບ້ານ.

ມາດຕາ 21 ສິດ ແລະໜ້າທີ່ຂອງກົມລ້ຽງສັດ ແລະການປະມົງ

ໃນການຄຸ້ມຄອງ ແລະກວດກາກິດຈະການຟາມລ້ຽງສັດ ກົມລ້ຽງສັດ ແລະການປະມົງ ມີສິດ ແລະໜ້າທີ່ ດັ່ງນີ້:

1. ເປັນເສນາທິການໃຫ້ກະຊວງກະສິກໍາ ແລະປ່າໄມ້ ໃນການຜັນຂະຫຍາຍແນວທາງຍຸດທະສາດ, ນະໂຍບາຍຕ່າງໆ ໃຫ້ກາຍເປັນແຜນການ, ແຜນງານ, ໂຄງການລະອຽດ ເພື່ອຄຸ້ມຄອງຟາມລ້ຽງສັດ ໃນຂອບເຂດທົ່ວປະເທດ;
2. ຄົ້ນຄ້ວາ ແລະນໍາສະເໜີກະຊວງກະສິກໍາ ແລະປ່າໄມ້ ໃນການອອກ ແລະຢັ້ງຢືນມາດຕະຖານເຕັກນິກຟາມລ້ຽງສັດຂະໜາດໃຫຍ່;
3. ພິຈາລະນາ ແລະອະນຸຍາດສ້າງຕັ້ງ ແລະດໍາເນີນກິດຈະການຟາມລ້ຽງສັດ ທີ່ເປັນການລົງທຶນໂດຍຊາວຕ່າງປະເທດ ແລະຟາມລ້ຽງສັດທີ່ມີເປົ້າໝາຍການພັດທະນາ, ຜະລິດ ແລະຈໍາໜ່າຍແນວພັນສັດຂອງລັດ ແລະເອກຊົນ ບົນພື້ນຖານຜົນຂອງການລົງກວດກາຕົວຈິງ ຂອງພະນັກງານລ້ຽງສັດ ຫລືສັດຕະວະແພດ;
4. ສະເໜີໃຫ້ກະຊວງກະສິກໍາ ແລະປ່າໄມ້ ເພື່ອອອກຄໍາສັ່ງໂຈະ, ຍົກເລີກ ຫລືຖອນໃບອະນຸຍາດຟາມລ້ຽງສັດຂະໜາດໃຫຍ່ ພ້ອມທັງສະເໜີອົງການກ່ຽວຂ້ອງຂັ້ນສູນກາງ ຖອນໃບອະນຸຍາດດໍາເນີນທຸລະກິດ ເມື່ອເຫັນວ່າຜູ້ປະກອບການຟາມລ້ຽງສັດ ໄດ້ມີການລະເມີດມາດຕະຖານເຕັກນິກຢ່າງຮ້າຍແຮງ ທີ່ສົ່ງຜົນກະທົບຕໍ່ສຸຂະພາບຂອງຜູ້ບໍລິໂພກ, ສິ່ງແວດລ້ອມ ແລະສັງຄົມ;
5. ສ້າງ ແລະປັບປຸງກຳນົດໝາຍ, ມາດຕະຖານເຕັກນິກ, ຄໍາສັ່ງ ແລະຄໍາແນະນໍາ ຫລືແຈ້ງການ ເພື່ອໃຫ້ກະຊວງ ພິຈາລະນາຮັບຮອງ;
6. ພົວພັນຮ່ວມມືກັບຕ່າງປະເທດທີ່ກ່ຽວກັບການຄຸ້ມຄອງຟາມລ້ຽງສັດ ເພື່ອນໍາເອົາບົດຮຽນ ຫລືເຕັກໂນໂລຊີ ທີ່ມີປະສິດທິພາບສູງ;
7. ປະຕິບັດສິດ ແລະໜ້າທີ່ອື່ນ ຕາມການມອບໝາຍຂອງກະຊວງ ຫລືລັດຖະບານ.

ມາດຕາ 22 ສິດ ແລະໜ້າທີ່ຂອງຂະແໜງລ້ຽງສັດ ແລະການປະມົງປະຈໍາແຂວງ, ນະຄອນ

ໃນການຄຸ້ມຄອງ ແລະກວດກາກິດຈະການຟາມລ້ຽງສັດ ຂະແໜງລ້ຽງສັດ ແລະການປະມົງປະຈໍາແຂວງ, ນະຄອນ ມີສິດ ແລະໜ້າທີ່ ດັ່ງນີ້:

1. ເປັນເສນາທິການໃຫ້ພະແນກກະສິກໍາ ແລະປ່າໄມ້ປະຈໍາແຂວງ, ນະຄອນຂອງຕົນ ໃນການຈັດຕັ້ງປະຕິບັດແຜນການ, ຂໍ້ຕົກລົງ, ຄໍາສັ່ງ, ຄໍາແນະນໍາ, ແຈ້ງການ ຫລືກຳນົດໝາຍເຕັກນິກ ຂອງຂັ້ນເທິງ ໃນຂອບເຂດຄວາມຮັບຜິດຊອບຂອງຕົນ;
2. ຄົ້ນຄ້ວາ ແລະນໍາສະເໜີພະແນກກະສິກໍາ ແລະປ່າໄມ້ປະຈໍາແຂວງ, ນະຄອນຂອງຕົນ ໃນການອອກ ແລະຢັ້ງຢືນມາດຕະຖານເຕັກນິກຟາມລ້ຽງສັດຂະໜາດກາງ ພ້ອມທັງປະກອບຄໍາເຫັນຕໍ່ການຂໍອະນຸຍາດດໍາເນີນທຸລະກິດກ່ຽວກັບຟາມລ້ຽງສັດຂະໜາດກາງ ທີ່ຢູ່ໃນຄວາມຮັບຜິດຊອບຂອງຕົນ;
3. ພິຈາລະນາ ແລະອະນຸຍາດສ້າງຕັ້ງ ແລະດໍາເນີນກິດຈະການຟາມລ້ຽງສັດຂະໜາດໃຫຍ່ ທີ່ເປັນການລົງທຶນພາຍໃນ ແລະຟາມລ້ຽງສັດຂະໜາດກາງ ບົນພື້ນຖານຜົນຂອງການລົງກວດກາຕົວຈິງຂອງພະນັກງານລ້ຽງສັດ ຫລືສັດຕະວະແພດ ແລະການສະເໜີ ຂອງຂະແໜງລ້ຽງສັດ ແລະການປະມົງແຂວງ, ນະຄອນ ທີ່ຟາມລ້ຽງສັດນັ້ນຕັ້ງຢູ່;
4. ໂຄສະນາເຜີຍແຜ່ມາດຕະຖານເຕັກນິກຟາມລ້ຽງສັດ ແລະລະບຽບການກ່ຽວຂ້ອງ ໃຫ້ຜູ້ປະກອບການ ແລະສາທາລະນະຊົນໄດ້ຮັບຊາບຢ່າງກ້ວາງຂວາງ ເພື່ອຈັດຕັ້ງປະຕິບັດຢ່າງມີປະສິດທິພາບ;
5. ສະເໜີພະແນກກະສິກໍາ ແລະປ່າໄມ້ປະຈໍາແຂວງ, ນະຄອນຂອງຕົນ ເພື່ອອອກຄໍາສັ່ງ, ໂຈະ, ຍົກເລີກ ຫລືຖອນໃບອະນຸຍາດດໍາເນີນທຸລະກິດຂອງຜູ້ປະກອບການລ້ຽງສັດຂະໜາດກາງ, ພ້ອມທັງສະເໜີ

ພາກສ່ວນກ່ຽວຂ້ອງໃນຂັ້ນຂອງຕົນ ເພື່ອຖອນໃບອະນຸຍາດນຳເນີນທຸລະກິດ ເມື່ອເຫັນວ່າຜູ້ປະກອບ
ການຟາມລ້ຽງສັດ ໄດ້ມີການລະເມີດມາດຕະຖານເຕັກນິກຢ່າງຮ້າຍແຮງ ທີ່ສົ່ງຜົນກະທົບຕໍ່ສຸຂະພາບ
ຂອງຜູ້ບໍລິໂພກ, ສິ່ງແວດລ້ອມ ແລະສັງຄົມ;

- 6. ລົງຕິດຕາມກວດກາສະພາບການດຳເນີນກິດຈະການຟາມລ້ຽງສັດ ພາຍໃນທ້ອງຖິ່ນຂອງຕົນ ພ້ອມ
ທັງລາຍງານໃຫ້ກົມລ້ຽງສັດ ແລະການປະມົງ ໄດ້ຮັບຊາບຢ່າງເປັນປົກກະຕິ;
- 7. ພົວພັນຮ່ວມມືກັບຕ່າງປະເທດກ່ຽວຂ້ອງກັບການຄຸ້ມຄອງຟາມລ້ຽງສັດ ຕາມການມອບໝາຍ;
- 8. ປະຕິບັດສິດ ແລະໜ້າທີ່ອື່ນ ຕາມການມອບໝາຍຂອງຂັ້ນເທິງ.

ມາດຕາ 23 ສິດ ແລະໜ້າທີ່ຂອງໜ່ວຍງານລ້ຽງສັດ ແລະການປະມົງປະຈຳເມືອງ, ເທດສະບານ

ໃນການຄຸ້ມຄອງ ແລະກວດກາກິດຈະການຟາມລ້ຽງສັດ ໜ່ວຍງານລ້ຽງສັດ ແລະການປະມົງປະຈຳເມືອງ,
ເທດສະບານ ມີສິດ ແລະໜ້າທີ່ດັ່ງນີ້:

- 1. ເປັນເສນາທິການໃຫ້ທ້ອງການກະສິກຳ ແລະປ່າໄມ້ປະຈຳເມືອງ, ເທດສະບານ ໃນການຈັດຕັ້ງປະຕິ
ບັດແຜນການ, ຂໍ້ຕົກລົງ, ຄຳສັ່ງ, ຄຳແນະນຳ, ແຈ້ງການ ຫລືກຳນົດໝາຍເຕັກນິກຂອງຂັ້ນເທິງໃນ
ຄວາມຮັບຜິດຊອບຂອງຕົນ;
- 2. ຄົ້ນຄ້ວາ ແລະນຳສະເໜີທ້ອງການກະສິກຳ ແລະປ່າໄມ້ປະຈຳເມືອງ, ເທດສະບານ ໃນການອອກ
ແລະຢັ້ງຢືນມາດຕະຖານເຕັກນິກຟາມລ້ຽງສັດຂະໜາດນ້ອຍທີ່ຢູ່ໃນຄວາມຮັບຜິດຊອບຂອງຕົນ;
- 3. ພິຈາລະນາ ແລະອະນຸຍາດສ້າງຕັ້ງ ແລະດຳເນີນກິດຈະການຟາມລ້ຽງສັດຂະໜາດນ້ອຍ ບົນພື້ນຖານ
ຜົນຂອງການລົງກວດກາຕົວຈິງ ຂອງພະນັກງານລ້ຽງສັດ ຫລືສັດຕະວະແພດ ແລະການສະເໜີຂອງ
ໜ່ວຍງານລ້ຽງສັດ ແລະການປະມົງເມືອງ, ເທດສະບານ ທີ່ຟາມລ້ຽງສັດນັ້ນຕັ້ງຢູ່;
- 4. ໂຄສະນາເຜີຍແຜ່ມາດຕະຖານເຕັກນິກຟາມລ້ຽງສັດ ແລະລະບຽບການກ່ຽວຂ້ອງໃຫ້ຜູ້ປະກອບການ
ແລະສາທາລະນະຊົນ ໄດ້ຮັບຊາບຢ່າງກ້ວາງຂວາງ ເພື່ອຈັດຕັ້ງປະຕິບັດຢ່າງມີປະສິດທິພາບ;
- 5. ສະເໜີທ້ອງການກະສິກຳ ແລະປ່າໄມ້ປະຈຳເມືອງ, ເທດສະບານຂອງຕົນ ເພື່ອອອກຄຳສັ່ງ, ໂຈະ, ຍົກ
ເລີກ ຫລືຖອນໃບອະນຸຍາດຟາມຂະໜາດນ້ອຍ ພ້ອມທັງສະເໜີພາກສ່ວນທີ່ກ່ຽວຂ້ອງ ເພື່ອຖອນໃບ
ອະນຸຍາດດຳເນີນທຸລະກິດ ຖ້າເຫັນວ່າຜູ້ປະກອບການຟາມລ້ຽງສັດ ໄດ້ມີການລະເມີດມາດຕະຖານ
ເຕັກນິກຢ່າງຮ້າຍແຮງ ທີ່ສົ່ງຜົນກະທົບຕໍ່ສຸຂະພາບຂອງຜູ້ບໍລິໂພກ, ສິ່ງແວດລ້ອມ ແລະສັງຄົມ;
- 6. ຕິດຕາມກວດກາສະພາບການດຳເນີນກິດຈະການຟາມລ້ຽງສັດຂະໜາດນ້ອຍໃນເມືອງ, ເທດສະບານ
ຕົນ ພ້ອມທັງລາຍງານພະແນກກະສິກຳ ແລະປ່າໄມ້ແຂວງ, ນະຄອນ ໄດ້ຮັບຊາບຢ່າງເປັນ ປົກກະຕິ;
- 7. ປະຕິບັດ ສິດ ແລະໜ້າທີ່ອື່ນ ຕາມການມອບໝາຍຂອງຂັ້ນເທິງ.

ມາດຕາ 24 ສິດ ແລະໜ້າທີ່ຂອງໜ່ວຍລ້ຽງສັດ ແລະສັດຕະວະແພດບ້ານ

ໃນການຄຸ້ມຄອງ ແລະກວດກາກິດຈະການຟາມລ້ຽງສັດ ໜ່ວຍລ້ຽງສັດ ແລະສັດຕະວະແພດບ້ານ ມີສິດ
ແລະໜ້າທີ່ດັ່ງນີ້:

- 1. ຕິດຕາມກວດກາສະຖານທີ່ ທີ່ຈະສ້າງຕັ້ງຟາມລ້ຽງສັດ ໃນຂອບເຂດຄວາມຮັບຜິດຊອບຂອງຕົນ;
- 2. ນຳສະເໜີອົງການປົກຄອງບ້ານ ເພື່ອສະເໜີຕໍ່ອົງການຄຸ້ມຄອງວຽກງານການລ້ຽງສັດ ແລະການສັດ
ຕະວະແພດແຕ່ລະຂັ້ນ ທີ່ມີຄວາມຮັບຜິດຊອບ ໃນການພິຈາລະນາອະນຸຍາດສ້າງຕັ້ງ ແລະດຳເນີນກິດ
ຈະການຟາມລ້ຽງສັດ;
- 3. ລາຍງານສະພາບການບໍລິຫານ - ຈັດການຟາມລ້ຽງສັດແຕ່ລະຂະໜາດ ທີ່ຕັ້ງຢູ່ໃນພື້ນທີ່ຄວາມຮັບຜິດ
ຊອບຂອງຕົນ ເປັນຕົ້ນ ສະພາບການຈັດການດ້ານສິ່ງແວດລ້ອມ, ບຸຄະລາກອນ ແລະມາດຕະຖານ
ເຕັກນິກວິຊາການ;

4. ປະຕິບັດ ສິດ ແລະໜ້າທີ່ອື່ນ ຕາມການມອບໝາຍຂອງຂັ້ນເທິງ.

ໝວດທີ 6
ບົດບັນຍັດສຸດທ້າຍ

ມາດຕາ 25 ການຈັດຕັ້ງປະຕິບັດ

ມອບໃຫ້ກົມລ້ຽງສັດ ແລະການປະມົງ ປະສານສົມທົບກັບພາກສ່ວນທີ່ກ່ຽວຂ້ອງ ຂັ້ນສູນກາງ, ພະແນກ ກະສິກໍາ ແລະປ່າໄມ້ປະຈຳແຂວງ, ນະຄອນ ແລະອົງການປົກຄອງທ້ອງຖິ່ນ ຈັດຕັ້ງປະຕິບັດຂໍ້ຕົກລົງ ສະບັບນີ້ຢ່າງ ເຂັ້ມງວດ.

ມາດຕາ 26 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ, ທຸກຂໍ້ກຳນົດ ແລະກົດລະບຽບ ທີ່ຂັດກັບຂໍ້ຕົກລົງສະບັບນີ້ ລ້ວນແລ້ວແຕ່ຖືກຍົກເລີກ.

ລັດຖະມົນຕີວ່າການກະຊວງກະສິກໍາ ແລະປ່າໄມ້



ວິໄລວັນ ພິນເຂ